



# IL-BELT VICTORIA

PUBBLIKAZZJONI TAL-BAZILIKA PROTOPARROKKJALI TA' SAN ĠORG | GHAWDEX

JANNAR-APRIL 2022


NRU 205



## IRXUXTATA GHALL-IRXOXT

L-ewwel purçissjoni li f'arġet mill-Bażilika Ġorgjana nhar l-Ghid filgħodu wara li giet irrestawrata l-faċċata tagħha

ritratt: Daniel Cilia



# INPOĠĠU KOLLOX FUQ MIŻIEN

Žgur li intom il-qarrejja kollha b'xi mod jew ieħor għaddejt minn Pjazza San Ġorġ dan l-aħħar żmien. U min ma għaddiex, sema' žgur! Qed nirreferu għad-diżordni permanenti li bħalissa tinstab fiħ il-pjazza.

Biex inpoġġu kolli f'perspettiva, ngħidu mill-ewwel li nieħdu gost naraw il-pjazza ħajja mimlija attivitá kummerċjali, soċjali u kulturali. Nieħdu gost naraw nies jiltaqgħu, familji jiċċenaw, ħbieb jiddevertu, tfal jilagħbu. Sadanittant, nieħdu gost naraw ukoll nies jgħaddu mingħajr ostakli, liberi li ma jaħbtux ma' xi mejda maħruġa (wisq) 'il barra, u mhux b'seba' mitt għajn biex ma jaħbtux ma' xi tabella. Dan l-aħħar, waqt il-purċissjonijiet qsar li għaddew mill-pjazza bil-kandidati tal-Ewwel

Tqarbina u l-Konfirmazzjoni, stajna naraw kif dawn kellhom xi ftit jew wisq jgħaddu jserrpu minn bejn l-imwejjed u s-siġġijiet biex waslu sal-bieb tal-Bażilika. Mhux l-ewwel darba li rajna familji bil-pushchairs jew nies fuq siġġu tar-roti b'diffikultá biex jgħaddu minħabba diversi ostakli li jinstabu fil-pjazza.

Naħsbu li qed inkunu l-vuċi ta' tant nies ta' rieda tajba meta nitolbu li jinstab bilanċ bejn l-attività kummerċjali u l-libertá ta' moviment ta' kull persuna li tuża l-pjazza. Naqblu u ninsistu li jithalla passagġ komdu għan-nies u għall-vetturi ta' emergenza l-ħin kollu mingħajr ebda problemi jew sforz.

Din is-sejħa kemm lill-awtoritajiet konċernati u kemm lis-sidien tal-

istabbilimenti nfushom qed issir ukoll fl-isfond tar-restawr riċenti li sar fuq il-faċċata tal-Bażilika tagħna u l-illuminazzjoni li daqt ser tiġi installata. Mhix sitwazzjoni felici li tara mwejjed u siġġijiet imkaħħlin bl-eżatt mal-faċċata li għadha kemm giet irrestawrata.

Pjazza San Ġorġ għandha karatteristika rari fil-gżira Għawdxija: hi magħluqa għat-traffiku u għalhekk toffri ambjent žgur u post fejn tista' tgawdi għall-kwiet f'wieħed mid-diversi stabbilimenti kummerċjali mifruxa fiha. Imma wieħed ma għandu qatt jinsa li hi qabelxejn pjazza ta' knisja! Bi sforz kollettiv bejn l-entitajiet kollha involuti, nittamaw li jinstab bilanċ ġust għal kulhadd.

**DONAZZJONIJIET:** Anton Attard, il-Belt Victoria – €10; Frank Schembri, l-Awstralja – €30



**Għal min jixtieq, kull ħarġa dejjem tkun disponibbli f'verżjoni diġitali fuq:**

- [www.stgeorge.org.mt](http://www.stgeorge.org.mt)
- [www.facebook.com/stgeorge.org.mt](https://www.facebook.com/stgeorge.org.mt)

## INFORMAZZJONI

IL-BELT VICTORIA hi l-pubblikazzjoni maħruġa mill-Bażilika ProtoParrokkjali ta' San Ġorġ, bl-għan li twassal il-messaġġ Kristjan u aħbarijiet oħra tal-parroċċa lill-membri tal-komunitá parrokkjali mifruxa mal-erbat irjieħ tad-dinja. L-ewwel ħarġa giet stampata fl-1981 wara decizjoni li ttieħdet f'seminar parrokkjali fi Frar ta' dik is-sena, bl-inizjattiva tal-Arcipriet Mons. Emanuel Mercieca. Mitbugħa għand *A&M Print*, il-Qala, Għawdex.

## BORD EDITORJALI

Francesco Pio Attard, Andrew Formosa, Noel Micallef  
*Il-fehmiet tal-kontributori mhux bilfors jaqblu ma' dawk tal-Bord Editorjali*

## FOTOGRAFIJA

Joe Attard, Andrea Camilleri, Toni Farrugia, Andrew Formosa, Joseph J.P. Zammit

## KUNTATT

Uffiċċju Parrokkjali, Bażilika San Ġorġ, Triq il-Karità, il-Belt Victoria VCT 1200, Għawdex  
[www.stgeorge.org.mt](http://www.stgeorge.org.mt) | Lehen il-Belt Victoria, 104FM



# KOMUNITÀ HAJJA LI TAGĦTI L-HAJJA



L-Arcipriet Joseph Curmi

Il-bniedem iħobb ifittex postijiet fejn hemm il-ħajja. Il-ħajja tqanqal kurżità. Biżżejjed tinnota li jekk xi ħadd jara grupp ta' nies fit-triq miġbura qaçoċċa, jithajjar imur jara hu wkoll lejn xiex qed iħarsu. Dan jgħodd ukoll għall-komunità parrokkjali. Komunità parrokkjali ħajja tattira persuni oħra biex isiru parti minnha. Dak li toffri l-parroċċa mhux sempliċi grupp jew għaqda bi skop nobbli, iżda toffri relazzjoni ma' Kristu li minnu tiġi kull ħajja.

## L-eżami tal-kuxjenza

Ftit ġimgħat ilu, fuq talba tal-Isqof Anton Teuma, fil-parroċċa għamilna eżerċizzju sabiħ u ta' sfida li nlaqqgħu l-gruppi kollha b'mod individwali u nagħmlu serje ta' mistoqsijiet ta' eżami tal-kuxjenza. Verament kien mument li l-parti l-kbira għexuh bħala grazzja u b'ħafna sinċerità qasmu dak li jhossu li sejjer tajjeb u dak li fih il-mira mhix tintlaqat. Dan kollu wassal biex imbagħad saret assemblea parrokkjali li fiha kull grupp sema' dak li għandhom xi jgħidu gruppi oħra. Ir-reazzjoni predominanti waqt din l-assemblea kienet li ħafna stagħġbu meta bdew jaraw kemm realtajtiet sbieħ u ħajjin jeżistu fi ħdan il-parroċċa u li mhux dejjem kienu konxji tagħhom. Iva, il-ħajja tattira l-ħajja. Membri ħajjin fi ħdan il-parroċċa jattiraw membri oħra.

## L-iskop tal-parroċċa

Il-ħidma kollha li ssir fil-parroċċa għandha għan wieħed li jekk infalluh inkunu fallejna kollox. Qed ngħixu f'dinja li f'dan ir-rigward tgħallimna ħafna. Kumpaniji u azzjendi l-ħin kollu jgħarblu l-operat tagħhom biex jaraw jekk hux qed jilħqu l-miri tal-profit. Jgħarblu jekk ir-riżorsi hux qed jużawhom bl-iktar mod effiċjenti biex iħallu l-ikbar impatt u produttività.

Fil-parabbola li jirrakonta Ġesù dwar l-amministratur dizonest, is-sid jasal ifaħħar il-mod li bih mexa dan l-amministratur. L-amministratur fehem sew li kien jaqbilla jaħfer id-dejn tal-oħrajn bil-ġid tas-sid biex ma jispiċċax fit-triq. Kristu f'dan il-kuntest jgħid: "Għax ulied din id-dinja jimxu bil-għaqal aktar minn ulied id-dawl ma' min hu tal-qatgħa tagħhom" (Lq 16:8).

Aħna wkoll amministraturi tal-ġid tal-Missier. U l-oġika li biha rridu nimxu tixbah lil dik tal-amministratur tal-Vanġelu. L-Ittra lill-Efesin tgħidilna li l-ġid tal-Missier hu l-ħniena: "Alla, għani fil-ħniena tiegħu" (2:4). Aħna amministraturi tal-ħniena ta' Alla. U allura li taqdi lil Alla jfisser li tuża l-mezzi kollha possibbli biex il-ħniena ta' Alla tasal għand iktar bnedmin. F'dan is-sens, il-parroċċa ma tistax taqdi lil Alla u l-ġid. Kulma jsir fil-parroċċa jrid jaqdi

b'mod immedjat u dirett dan l-iskop, inkella l-mezz (il-ġid) jibda jsir alla.

## Żmien sabiħ

Inħoss li qed ngħixu fi żmien inkuraġġanti ħafna. Forsi ħafna jilmentaw kemm inbidlet id-dinja u kemm affarjiet marru għall-aġġar. Iżda l-ħajja tal-parroċċa turi mod ieħor. Dan mhux kwistjoni ta' sempliċi numri iżda ta' persuni li serjament qed ifittxu lil Alla. Hu veru li n-nies illum qed tħossha libera li ma tiġix knisja, iżda ħafna kisbu wkoll il-libertà li jiġu minn qalbhom u mhux frott obbligi vojta.

Tara persuni li jixxennqu li jiċċelebraw l-Ewkaristija tal-ħadd bis-sens. Għarajjes li jfittxu s-serjetà. Żgħażaġh li jibdeu jaħsbu b'moħħhom, imorru għal laqgħat u inizjattivi u jaslu jiskopru l-fidi. Koppji li jiltaqgħu biex jaraw kif Alla jgħallimhom jikbru fl-imħabba lejn dawk li fdalhom. Familji li jixtiequ jgħaddu l-fidi lil uliedhom. Nies li żbaljaw u qed jerġgħu lura bis-serjetà. Anzjani li għalkemm telgħu f'tip ta' edukazzjoni Nisranija u religjożità oħra, iridu jiskopru s-buħija ta' tagħlim li fi żmienhom ma kienx aċċessibbli.

## Harsa fissa

Kull meta ħarsti tintefa' fuq l-istatwa meravilja ta' San Ġorġ, l-iktar haġa li dejjem tolqotni hi dik il-ħarsa fissa lejn l-uniku skop: Kristu. U l-ikbar ispirazzjoni ta' qlubija li nħoss f'dan il-Patrun hi li dik il-ħarsa xejn mhu 'worth it' li jaqlagħha minn postha. Il-parroċċa tagħna, aħna, dan hu l-uniku punt fiss li għandu jkollna. Imma dan il-punt fiss irid jidher ċar f'kull inizjattiva.

Il-Knisja ma tistax tinħela f'inizjattivi u proġetti ta' kull tip li ma jindirizzawx direttament lill-bniedem lejn il-ħniena ta' Alla. F'din il-ħarsa fissa m'hemmx tiġbid ta' motivazzjonijiet indiretti li nafu nużaw biex naħbu l-motivazzjonijiet egoisti tagħna. Jekk dak li jsir mhux frott il-ħarsa fissa lejn Kristu, allura nibqgħu ċerti li dak mhux xogħolna iżda xogħol siewi li jista' jagħmlu ħaddieħor.

Hu għalhekk li qabel isir kull proġett, sew pastorali u sew strutturali u dekorattiv, nieqfu naħsbu jekk il-ħarsa hix fissa fid-direzzjoni t-tajba. F'dan ir-rigward il-Proġett *Fejn hu ħuk?* li dħalna għalih b'ruħna u ġisimna għandu l-għan li jagħti l-prijorità lill-ħarsa ħanina ta' Alla.

Kemm huma qawwija l-kelmiet ta' San Pawl lill-Korintin: "Kollox hu sewwa, iżda mhux kollox jaqbel; kollox jiswa, iżda mhux kollox jedifika. Ĥadd ma għandu jqis qiesu biss, iżda qies ħaddieħor" (1 Kor 10:23-24).

Hekk il-komunità parrokkjali tkun ħajja u tiġbed oħrajn għall-ħajja li hu Kristu.



Jannar – April 2022

1. L-abbatini bdew is-sena l-ġdida b'mixja fil-kampanja Għawdxija akkumpanjati mis-seminarista Wallace Camilleri u d-Djaknu Gabriel Vella, fl-4 ta' Jannar.

2. F'tappa oħra tal-Proġett Parrokkjali *Fejn hu Huk?*, din id-darba dwar il-Marid, ġew mistiedna Bjorn Formosa u martu Maria li qasmu l-esperjenza tagħhom waqt quddiesa li mexxa l-Arċipriet fit-12 ta' Frar.

3. Wara li diversi gruppi tal-Parroċċa għamlu l-Eżami tal-Kuxjenza bħala parti mill-Pjan Pastoral Djoċesan, fl-24 ta' Frar tlaqqgħet fil-Bażilika Assemblea Parrokkjali, fejn rappreżentanti ta' dawn il-gruppi taw rendikonti qosra tal-punti li harġu, fil-preżenza tal-Isqof li għalaq b'messaġġ.

4. Fi żmien ir-Randan saru diversi attivitajiet ta' formazzjoni għall-gruppi, bħalma kienu l-Eżercizzi għat-tfal bis-sehem tal-karattru bibliku Longinu u l-Live-ins għall-adolexxenti u dawk għall-abbatini f'Dar Marija Assunta, l-Għarb.

5. Il-kandidati tal-Ewwel Tqarbina u l-Grizma tal-Isqof żaru s-Santwarju Ta' Pinu, ftit jiem biss wara li ġie l-Papa Franġisku, fejn ir-Rettur Dun Gerard Buhagiar spjegalhom xi ġesti li għamel il-Papa u mbagħad talbu quddiem ix-xbieha tal-Madonna fil-Kappella tagħha.

6. Wara li fis-sentejn li għaddew ir-restrizzjonijiet tal-pandemija ma ħallewniex niċċelebraw il-Ġimgħa Mqaddsa bħala komunità flimkien, din is-sena reġgħu



1

# ALBUM MILL-#AJJA PASTORALI

nżammu l-funzjonijiet minn Hadd il-Palm sa Hadd il-Ġhid bis-sehem tal-poplu ta' Alla li ħonoq il-Bażilika għal kull ċelebrazzjoni, imqar jekk minħabba l-maltemp il-Purċissjoni tal-Passjoni kellha titfassar.

7. L-Erbgħa tal-Ġimgħa Mqaddsa nżammet l-aħħar parti tal-Proġett *Fejn hu Huk?* dwar l-Opra tal-Ħniena "Isqi lil min hu bil-ghatx", fejn ġew mistiedna jaqsmu l-esperjenza tagħhom ċittadini Ukreni u persuni li qed jiehdu inizjattivi ta' għajjnuna lill-familji li sfaw vittmi tal-isfregju tal-gwerra.

8. Lejlet is-Solennità liturgika ta' San Ġorġ, din is-sena ttrasferita għat-Tnejn 25 ta' April, inżammet wara nuqqas ta' diversi snin il-Velja tal-Martirju fi Pjazza San Ġorġ, li tmexxiet mill-Arċipriet u kellha t-tema: "Martri mogħni b'kull ħlewwa". *Ritratt: Joe Attard*



2



3



4



4



5



6



6



6



7



8



Maria Lipnicka



I was born in former Soviet Union in 1988 and baptized Roman-Catholic the same year at the Parish Church of Saint Mary in Vishnyeva, Belarus. As practicing religion was illegal in USSR, my baptism was a risky undertaking for my family and had to be done in secret. As the Soviet Union collapsed in 1991, the Church in Belarus

could come out from the underground and my grandmother Stefania could finally return to her ministry as an organist at her local church. In May 1999 I received my first Communion at the Cathedral of the Holy Name of Saint Virgin Mary in the capital of Belarus, Minsk.

The same year my parents, my sister and I migrated to Poland, where I have started singing with the Church Choir in Rembertow, Warsaw. Few years later I went through a full course of preparation for the Sacrament of Confirmation, but shortly before the ceremony, I sank into spiritual doubts and had to admit I was not ready to receive God's grace at that point in time. My faith crisis persisted for a decade after.

While studying Semitic studies first at the Warsaw University, later in Heidelberg (Germany), a realisation started to slowly unfold within me, that despite I learned so much about other religions, spiritual traditions and cultures, only Christ can ultimately answer my deepest longing for true love, genuine liberation and unsurpassed salvation. Even if on the surface I was fully committed to the ways of the world, deep within me it was Jesus that my heart has been perpetually yearning for. As my mother's family belongs to the Eastern Orthodox Church, I started my reconciliation by first reflecting on the theological differences between denominations, studying the history of the Church, heresies, the schisms, and finally arrived in the arms of the saints (primarily St Augustine, St Thomas Aquinas, Edith Stein and my most beloved St Maximilian Kolbe), who finally helped me clear all the clutter in my

# MY JOURNEY BACK HOME TO CHRIST

prior experience of Christian faith and regain confidence of renewed conversion.

Throughout this process I have found St George Parish Church in Victoria as a spiritual refuge and home, with the heart-melting support of David Camilleri and his family, as well as the Archpriest Fr Joseph Curmi, who organised a catechism study with Lucy Borg and Josette Cremona. Active participation in the life of the parish was also made possible to me through Rev. George Frendo, who let me join the Laudate Pueri Choir, and Rev. Joseph Mercieca, who introduced me to the mysterious beauty of Gregorian chant.

My homecoming was finalised in the most majestic atmosphere of St George's feast on the 18 July 2021, during which I was honoured to be anointed by H.L. Bishop Anton Teuma. Truly, through the intercession of St George, Jesus Christ continues to win against the dragon of our sins, fears, doubts, and even, as in my case, against the dragon of Communism. I am eternally grateful for the love and charity I have received from the community and want to give back to the dioceses through my service and prayers, one of them written during the preparation for my Confirmation last year:

*Oh Christ, your love and passion are truly in the air,  
your presence ever dwelling in each one everywhere.*

*You spread your arms for us to see you on the cross,  
on it your heart has opened to each of us at loss.*

*Let me adore you fully with every breath I take,  
inhabit all my darkness for your Salvation's sake.*



Ritratt: Sam Cefai

# IL-PAPA – ĠIE U MAR: X'BAQA'?



Il-Kan. Richard N. Farrugia



Jieqaf isellem lil Mons. Pawlu Cardona, eks Arcipriet tal-Parroċċa, fil-korsija tas-Santwarju Ta' Pinu.

Ngħixu f'dinja mgħaġġla u dan iwassalna biex ngħaddu minn ħafna esperjenzi, u anki mumenti ta' sinifikat storiku, imma li ma jkollniex iċ-ċans li nieqfu biex nomogħduhom u naħsbu fuq il-mod kif ikunu laqtuna.

Iż-żjara tal-Papa Franġisku fit-2 u t-3 ta' April 2022 kienet eżempju ċar ta' dan: sa ftit jiem qabel ma rifes fuq il-gżejjer tagħna, it-talk of the town kienet il-kampanja elettorali. Sa ġimgħa qabel konna qed nivvutaw, u fil-jiem ta' wara saru ċ-ċelebrazzjonijiet mill-partit rebbieħ. Mhux soltu li grajja bħal din ma tokkupax l-attenzjoni tal-poplu tagħna; imma wara kollox din iż-żjara wrietna li Malta nbidlet u m'għadhiex dik tal-1990 meta laqgħet għall-ewwel darba lis-Suċċessur ta' Pietru. Dan fih innifsu hu digà wieħed mill-*effetti* tal-miġja tal-Papa Franġisku: il-Knisja f'pajjiżna m'għadhiex dik li kienet, l-influenza tagħha fis-soċjetà mhijiex dik li kellha darba, it-twemmin Nisrani mhuxiex il-prijorità tal-maġġoranza. Allura iż-żjara ta' Papa mhix ser twaqqaf jew tinfluwenza l-aġenda ta' nazzjon jew il-ħajja ta' kuljum taċ-ċittadini.

Iżda dan mhuxiex il-kwadru kollu. Għaliex minkejja li ma kienx hawn spirtu ta' heġġa partikulari, meta l-Papa wasal l-Ajruport internazzjonali ta' Malta – biex ngħid hekk qisu bħall-Erbgħa fost il-ġimgħa! – il-pajjiż ma baqax miexi firritmu tas-soltu tiegħu. Mhux biss għax ingħalqu bosta toroq għal sigħat twal – għall-inkonvenjenza u t-tgerġir ta' x'uħud – imma wkoll għaliex ħafna hassew il-bżonn li joħorġu u jaraw lil dan il-bniedem, ta' fama dinjija, persuna anzjana imma b'għajnejn li jinfdu u b'kelma sinciera u kredibbli f'dinja ta'

ħafna kliem u ftit fatti. Xi ħaġa heġġet u ġibdet in-nies u dawk it-toroq li fil-ġimgħat ta' qabel kienu kkaratterizzati mill-pika tal-partiġjanizmu politiku, issa laqgħu poplu wieħed Malti u Għawdx li xtaq joħroġ, isellem u jifraħ. Dan hu wkoll *effett* ta' dan il-vjaġġ apostoliku: minkejja l-ħafna għaġġa u aljenazzjoni li l-bniedem tal-lum jista' jkollu, dan ma jfissirx li ma jistax jintmess f'qalbu. Għax il-bniedem, hu min hu u hi min hi, jibqa' bniedem, u qalbu maħluqa għal ferħ partikulari li hu frott tas-sewwa, tas-sliem, tal-imħabba li thaddan, tagħder u taħfer. Bosta jaraw fil-Papa Franġisku din il-ħarsa

ta' ħniena, ta' mħabba awtentika, ta' interess ġenwin, ta' familjarità, ta' viċinanza, li tnissel paċi u ferħ f'dak li jkun.

X'ħargu jaraw in-nies, aktar ma bdew jgħaddu s-sigħat tal-Papa fostna u aktar bdew jimlew it-toroq tagħna? Bniedem ta' Alla, bniedem differenti, bniedem li jgōrr miegħu spirtu ta' hena tal-qalb. Smajt diversi esperjenzi ta' persuni li stqarrew miegħi li huwa u għaddej il-Papa hassew ċertu ferħ li ma jstgħux jispjegawh. U dan il-ferħ ma kienx frott xi preparazzjoni twila spiritwali għaż-żjara tal-Papa, imma kien il-ferħ ta' sid ta' ħanut il-Belt li qalli li meta l-Papa kien fi triqtu lejn il-Palazz tal-Granmastru, xiref ftit fil-bieb tal-ħanut u rah għaddej: "Imma, Father, dak il-ħin hassejt fija ċertu ferħ u paċi li ma nafx nispegah". Hekk ukoll dawk li mlew it-toroq ewlenin ta' Għawdex minn fejn għadda l-Papa: "Father, ma nafx x'inh, imma xħin kien għaddej kelli fija paċi kbira...". Iva, il-Mulej jaħdem b'ħafna modi u allura anki meta l-ġrajjiert ma jimxux skont l-iskemi tagħna – bħalma f'dan il-każ xtaqna li kieku jkun hemm aktar ġabra fost l-Insara tagħna fil-ġimgħat ta' qabel iż-Żjara Papali biex iħejju ruħhom għal din il-ġrajja tant kbira – ma jfissirx li kollox mitluf jew li l-Mulej ma jsibx it-toroq tiegħu ta' kif jasal għand il-bniedem.

Għal min kellu x-xorti jkun fuq iz-Zuntier tas-Santwarju Ta' Pinu, din iż-żjara ħalliet l-*effett* ta' esperjenza ta' Knisja fejn wara sentejn ta' pandemija li firditna u fixklitna ftit mhux ħażin, stajna nduqu s-sbuħija li ningabru nitolbu u nifirfu flimkien. Għad-dell tal-Verġni Marija, fil-preżenza tal-Papa kien hemm tassew imħaddna l-Knisja mxerrda mad-dinja

kollha, u fhassejna lkoll il-wens li qegħdin fl-għors tad-dar, għax l-Omm tinsab fostna u r-Ragħaj qiegħed magħna. U ftakarna kemm hu sabiħ li nitolbu flimkien, li nesprimu l-fidi tagħna, u li ningħaqdu lkoll sabiex infahħru lill-Mulej. Aħna u naraw lill-Papa miġbur fis-skiet quddiem il-Kwadru tal-Madonna Ta' Pinu, tgħallimna xi jfisser inżuru dan is-Santwarju bħala wlied li nintelqu f'idejn din l-Omm tagħna. Doqna kemm aħna mbierka li l-Mulej fil-providenza tiegħu għoġbu li Ommu Marija ssejħilna bid-djalett tagħna proprju minn dik ix-xbieha tagħha. Għarafna xi jfisser inħallu l-Ispirtu ta' Alla jidhol fina u jibnina bħala komunità ta' fidi. Rajna l-kariżmi li jzejnu l-Knisja Għawdxija f'dawk kollha li kienu involuti fl-organizzazzjoni ta' din iċ-ċelebrazzjoni.

Il-Knisja f'pajjiżna mhijiex l-istess wara l-miġja tal-Papa Franġisku għax ma tistax tibqa' l-istess! L-effetti ta' din il-miġja qegħdin ukoll fil-"hasliet Papali" li rċievejna: hasliet ta' missier li jhobb lil uliedu u jixtiqilhom l-aqwa ġid, lil Ġesù. Mhumix hasliet fis-sens ta' twiddiba li tumilja, imma hasliet għaliex *jffriskawna* kemm bħala soċjetà u kemm bħala Knisja u *jaħsluna* bin-nida tal-Ispirtu s-Santu. Ikun tajjeb li dawn il-hasliet inħalluhom ixarrbu dejjem aktar il-pori ta' qalbna.

Fil-Palazz tal-President fil-Belt Valletta l-Papa tkellem dwar pajjiżna bħala l-warda tal-irjieħ u elenka bosta sfidi li għandna quddiemna. Mess il-pjaga tal-korruzzjoni, tal-illegalità, tar-regħba bla xebgħa, tal-kilba għall-flus, tal-ispekulazzjoni tal-bini. Kemm fil-Palazz u kemm f'Hal Far fost l-immigranti tkellem fuq il-ħtieġa li nilqgħu, li nkunu port sigur, u li ma nibzġgħux minn dawk iċ-ċaħdjet magħmulin għall-ġid tal-ħajja tal-bniedem li hu teżor ta' Alla. Stedinna nkunu laboratorju tal-paċi, aħna u nħarsu l-memorja ta' ġensna u ma ninqatgħux mill-għeruoq tagħna biex ma ninħakmux minn idea ta' prosperità falza ddetтата mill-qligħ, mill-konsumiżmu, mid-dritt li kulhadd għandu jedd għal kollox. Qalilna sabiex ngħozzu l-valur tal-ħajja kontra l-mentalità tal-iskart u tat-traskuraġni.

"Hasla" oħra kienet dik li tana bħala komunità Nisranija f'pajjiżna. L-omelija li l-Papa għamel f'Ta' Pinu hi riflessjoni mill-isbaħ fuq x'inhi l-missjoni tal-Knisja f'pajjiżna llum. Qajjimna minn dak l-atteġġjament ta' superficialità, li nikkuntentaw ruħna bil-qoxra ta' prattika reliġjuża li mhijiex għajr ripetizzjoni tal-passat. Qalilna ma nrattbux l-isfidi li għandna quddiemna frott il-kriżi tal-fidi, l-apatija u l-indifferenza li hawn fostna, speċjalment fil-ġenerazzjoni żagħżuġha. Saħaq magħna sabiex aktar milli ninkwetaw fuq il-prestiġju soċjali tagħna, ninkwetaw fuq kif ser ngħixu l-essenzjal tal-fidi tagħna, jiġifieri, il-ħbiberija ma' Kristu u x-xandir tal-Evangeliu. Tana wkoll il-missjoni biex niżviluppaw l-arti tal-akkoljenza, kemm

bejnietna bħala djoċesijiet u kemm mal-oħrajn, speċjalment mal-aħwa msallba mit-tbatija, mill-miżerja, mill-faqar u mill-vjolenza. Tennielna b'qawwa, qisu ried li tibqa' tirtbombja gewwa fina, li *l-ferħ tal-Knisja hu li tevangelizza*.

Il-mod ta' kif din il-ħasla ġiet milqugħa huwa wkoll parti mill-effetti. Kien hemm min kemm fix-xandir u kemm fl-għażla tal-kliem li jirrapporta qagħad lura milli jwassal il-messaġġ sħiħ tal-Papa u pjuttost iffiltraħ bħallikieku d-diskorsi tal-Papa kienu xi *lip service* biex inħossuna tajjeb. Din is-selezzjoni tista' wkoll tigri lilna billi nibqgħu għaddejnin bil-ħajja tagħna bħala Nsara u bħala Knisja, bla ma nieħdu bis-serjetà dak li l-Ispirtu s-Santu qed jgħidilna permezz tal-Papa. Il-mod kif nilqgħu – jew ma nilqgħux – dawn il-ħasliet, se jkollu żgur *effett* fuqna: bħala soċjetà nistgħu nithammgu aktar jew nissaħħu f'ħidma biex nissaffew u ninbnew fuq valuri tassew umani li jsejsu politika ta' veru progress uman u soċjali; filwaqt li bħala Knisja nistgħu jew inkomplu nimmuffaw f'libsa ta' fidi li qed teqdiem, billi ninvestu f'faċċata li hi nieqsa minn fidi interjuri aħna u ninkwetaw ruħna fuq il-prestiġju soċjali hekk li nispiċċaw tassew insiru irrilevanti għax nieqsa mill-profesjija, jew inkella nagħmlu l-wisa' lill-Ispirtu s-Santu biex niġgeddu fil-laqqgħa personali ma' Kristu, fis-smiġħ attent tal-Kelma ta' Alla, fis-sehem attiv fil-ħajja tal-Knisja, u fil-pjetà popolari li tesprimi fidi ħajja. Kif qalilna l-Papa Franġisku fl-omelija li għamel fuq il-Fosos tal-Furjana, Ġesù jistedinna biex bħala Knisja nerġġu nibdew mill-ġdid fl-iskola tal-Vangelu, fl-iskola ta' Alla tat-tama li dejjem jissorprendina.

Il-Papa ġie u mar – x'baqa'? Baqa' dak li ser nagħrfu nħarsu f'qalbna u nibqgħu naħsbu fuqu. Baqa' l-ferħ ta' Ġesù u tal-Vangelu tiegħu. Baqa' s-sbuħija tal-Knisja bħala komunità li temmen. Baqa' l-parti tagħna fuq kif ser inwieġbu għal dak li qalilna u wettaq fostna l-Papa: jekk ninjorawh, allura tibqa' magħna l-korruzzjoni tal-ħajja soċjali u ekkleżjali; jekk nilqgħuh, tibqa' magħna dik il-konsolazzjoni li tqawwina biex inkomplu nimxu wara Ġesù, f'għaqda ma' Pietru, permezz ta' Ommna Marija, b'dik il-ħegġa tal-Appostlu Missierna Pawlu u b'dik il-ħlewwa liema bħalha ta' missirijietna. Jibqa' fina l-ferħ ta' Knisja li tevangelizza!



L-Isqof ta' Għawdex Anton Teuma jindirizza lill-Papa waqt il-Laqqgħa fuq iz-Zuntier.



# IL-PARROĊĊA ĠORĠJANA U Ż-ŻJARA TAL-PAPA FRANĠISKU



Il-Kan. Richard N. Farrugia

Ir-riflessjoni ta' Dun Richard torjentana lejn xi frott nixtiequ naħsdu miż-żjara storika tal-Papa Franġisku fostna.

Ħarsa lura lejn dak il-jum sabiħ tat-2 ta' April 2022, tfakkarna wkoll fis-sehem dirett jew inqas dirett ta' membri tal-Parroċċa Ġorġjana f'din il-ġrajja. Naturalment diversi membri u sacerdoti tal-komunità parrokkjali Ġorġjana kienu preżenti qalb il-kongregazzjoni sabiħna ta' Għawdxin u Maltin fil-misraħ ta' quddiem is-Santwarju, imma dawn li ġejjin huma ftit dettalji għall-istorja.

**Richard Grech** ġie mitlub mill-Grupp Organizzattiv imsejjaħ mill-Isqof fi ħdan il-Kurja ta' Għawdex biex ikun il-Maniġer tal-Produzzjoni tal-avvenimenti kollha marbuta maż-Żjara tal-Papa Franġisku f'Ta' Pinu.



Il-Kumpanija **FXB Ltd**, taħt id-Direttur Maniġerjali tagħha Joseph Borg, ħadet ħsieb id-disinn (maħdum mis-Sur John Xerri) u l-bini tat-Tribuna tal-Papa quddiem is-Santwarju Ta' Pinu.



**Dorienne Portelli** mexxiet il-Kor Djoċesan taż-Żgħażaġh li anima kemm il-Laqqha mal-Papa u kemm is-siegħa u nofs ta' qabel bi preparazzjoni fuq iz-Zuntier Ta' Pinu. Il-kor kien jinkludi wkoll koristi mill-Parroċċa tagħna.

Id-Djaknu **Gabriel Vella** xandar is-silta mill-Vanġelu ta' San Ġwann (19:25-27) waqt il-Laqqha ta' Talb.



**Francesco Pio Attard**, kien responsabbli għal-loġistika tal-komunikazzjoni taż-Żjara tal-Papa f'Għawdex, kif ukoll ġie magħżul mill-Isqof biex ikun wieħed mill-persuni Għawdxin li taw it-testimonjanza tagħhom quddiem il-Papa waqt il-Laqqha ta' Talb f'Ta' Pinu.



Membri tal-**Grupp 23four** tal-Parroċċa tagħna, taħt id-direzzjoni tad-Djaknu Gabriel Vella u ta' Francesco Pio Attard, ħejjew serje ta' ħames filmati qosra bi preparazzjoni għaž-Żjara tal-Papa, li ġew apprezzati ħafna u xxandru fuq diversi mezzi soċjali u ntużaw anki fuq it-televiżjoni. Dawn kienu parti mill-mixja ta' tħejjija għaž-Żjara proposta waqt il-Quddiesa tal-Ħadd fl-10.00am għall-familji u t-fal.

Ir-residenti ta' **Casa Amalia** fi Pjazetta Akkursju Xerri ħejjew l-imkatar bojod u sofor li n-nies xejret huwa u dieħel il-Papa fuq iz-Zuntier Ta' Pinu.



Fit-triq mill-Imġarr għall-Belt Victoria, fil-karozza l-Isqof Anton Teuma fisser lill-Papa li fir-Rabat hawn żewġ parroċċi u żewġ soċjetajiet mużikali. Huwa u għaddej bil-Popemobile minn Triq ir-Repubblika maħnuqa bin-nies fuq kull naħa, il-Papa sab tilqgħu quddiem it-Teatru Astra lill-**Banda La Stella** li daqqitlu l-Innu Marċ **Lill-Kbir Martri San Ġorġ**, kif ukoll lil membri tal-Grupp 23four tal-Bażilika ta' San Ġorġ b'banner ta' merħba miktub bl-Ispanjol; xi adolexxenti oħra għenu bħala ushers fuq iz-Zuntier u l-Bażilika Ta' Pinu.

Lura fit-tarf ta' isfel ta' Triq ir-Repubblika wara ċ-ċelebrazzjoni f'Ta' Pinu, xhin niżel mill-Popemobile biex jirkeb lura fil-karozza li wasslitu sal-Imġarr, il-Papa Franġisku feraħ bil-laqqgħa li tawh bosta tfal Għawdxin li baqgħu hemm jistennewh, u waqaf fit-tul ikellimhom u jgħassmilhom kuruni tar-rużarju. Lill-Isqof Teuma wara qallu emozzjonat: "Din it-tfal ma jinsewha qatt!... U lanqas jien mhu ħa ninsieha!". Fost dawn it-tfal, flimkien mal-ġenituri tagħha qrib Pjazzetta J.F. Kennedy, kien hemm **Emma Cassar**, ta' 8 snin, mill-Parroċċa tagħna. Hi rrakkuntat bil-ferħ l-esperjenza tagħha: "Dakinhar li l-Papa Franġisku ġie jżurna f'Għawdex morna flimkien mal-kuġini biex narawh jasal ir-Rabat. Malli wasal, rajnieh jibdel il-karozza u jgħaddi jxejjer lin-nies li kienu qed jistennewh mat-triq kollha. Minn hemm il-Papa baqa' sejjer Ta' Pinu. Aħna bqajna nistennew sa ma reġa' ġie lura r-Rabat. Hemm niżel u bdew ħerġin it-tfal għal hdejh. Jien u l-kuġina Elena ħriġna niġru. Fl-aħħar irnexxielna naslu hdejn il-Papa. Hu kien qed jitbissem u tana kuruna tar-rużarju kull waħda. Ma ninsa qatt il-ferħ li ħassejt dak il-ħin. Ma stajt nemmen li l-Papa li smajt tant fuqu kien fejni. Il-Papa feraħ bina t-tfal u beda jgħid 'Buona sera', li wara sirt naf li tfisser 'Il-lejla t-tajba'. Wara li dar mat-tfal kollha, hu reġa' mar lura lejn ix-Xatt biex imur Malta. Issa nixtieq nitgħallem f'itit it-Taljan ħalli jekk xi darba nerġa' niltaqa' mal-Papa, anki jien inkun nista' nkellmu u ngħidlu: 'Grazie, Papa!'".



# SACERDOTI ĠORGJANI LI QED JAQDU L-KNISJA UNIVERSALI (3)



In-Nunzju Appostoliku l-Arcisqof Alfred Xuereb (2)

L-aktar fost is-sacerdoti taghna li ilu msiefer b'mod permanenti huwa Mons. Alfred Xuereb, li llum qed jaqdi lill-Knisja universali fil-ministeru ta' Arcisqof u Nunzju Appostoliku fil-Korea u l-Mongolja. Dan wara għadd ta' snin ta' hidma fis-servizz tal-Papiet fil-Vatikan, fejn kien ukoll Segretarju ta' Benedittu XVI u Franġisku. L-esperjenza sacerdotali tiegħu barra minn xtutna hi waħda twila u għanja, u allura se jkun qed jirakkontaha f'żewġ ħarġiet. Din hi t-tieni parti tar-rakkont tiegħu.

*...jaqbad mill-aħħar ħarġa*

Minkejja li l-Papa Benedittu XVI kien temm il-ministeru tiegħu, xorta konna mħabtin għax bdew jaslu eluf ta' ittri mid-dinja kollha. Kienu bosta dawk li mal-kitba tagħhom hemżu xi pittura, xi kompożizzjoni mużikali, xi poeżija, xi xogħol tal-idejn, u l-bqija, biex jesprimu l-affett tagħhom lejn il-Papa Benedittu. Dakinhar tad-daġna bajda li ħabbret l-elezzjoni tal-Papa l-ġdid konna qed insegu fuq it-televiżjoni u qgħadna nistennew li narawh ħiereg fil-Logġa Ċentrali tal-Bażilika ta' San Pietru.



Tislima tal-aħħar bejn iż-żewġ Papiet qabel Benedittu XVI halla l-Palazz Appostoliku għal Castel Gandolfo.

Il-Papa Franġisku dam f'it ma tfaċċa, għax qabel joħroġ ried iċempel lill-Papa Benedittu biex isellimlu, izda t-telefon fil-kamra tat-televiżjoni kien dejjem ikun miżmum bil-qanpiena mitfija u allura ma ttendejnix. Waqt iċ-ċena reġġu ċemplulna u għarrfuna li l-Papa l-ġdid kellu jerga' jċempel aktar tard. Kelli x-xorti nassisti għall-ewwel konverżazzjoni qasira ta' bejn iż-żewġ papiet u bqajt edifikat nisma' lill-Papa Benedittu minnufih iwiegħed lill-Papa Franġisku l-ubbidjenza u t-talb tiegħu.

Ftit jiem wara, il-Papa Benedittu kiteb ittra lill-Papa Franġisku fejn spjegalul li, issa li kien irtirat, kien lest li jċedini għas-servizz tiegħu. Fil-fatt, f'it wara, kienu ċempluli mis-Segreteria tal-Istat jitolbuni ninzel malajr lejn Santa Marta biex nibda naqdi lill-Papa Franġisku. Qabel ħallejt Castel Gandolfo dħalt insellem lil Benedittu fl-istudju tiegħu. Ridt niringrazzjah ta' dak kollu li għallimni f'dawk is-snin. Telgħetli għoqla fi grizmejjja u ma stajtx nitkellem sura ta'

nies, inzilt għarkupptejja biex inbuslu ċ-ċurkett u nitolbu jberikni.

Il-Papa Franġisku laqagħni fl-istudju li għandu fil-Casa Santa Marta u dik l-ewwel laqgħa għadha mnaqqxa fil-memorja tiegħi. Mill-ewwel dhalna f'sintonija sabiħa ma' xulxin u kemm-il darba għogbu jaqsam miegħi xi aspetti mill-karattru tiegħu u għajiet li kien għadda minnhom l-Argentina. Barra x-xogħol fis-Segreteria partikulari tiegħu, il-Papa Franġisku fdali ħidmiet oħra, bħal dik li nikkordina grupp ta' esperti biex tiġi eżaminata l-qagħda finanzjarja u amministrattiva tad-dikasteri differenti tal-Vatikan bl-iskop li titwaqqaf Segreteria għall-Ekonomija. Ma kinitx biċċa xogħol faċli, imma Alla kien qed jgħinna. Wara sena miegħu, il-Papa Franġisku ħatarni Segretarju Ġenerali ta' din is-Segreteria ġdida u domt naħdem hemm għal madwar erba' snin.



Mons. Alfred Xuereb jassisti lill-Papa Franġisku waqt Udjenza Ġenerali.



Il-Konsagrazzjoni Episkopali ta' Mons. Xuereb fil-Vatikan fid-19 ta' Marzu 2018. Rittratt: L'Osservatore Romano

Fil-25 ta' Jannar 2018, wiehed mis-Superjuri sejjaħli biex jgħarrafni li l-Papa xtaq jaħtarni Nunzju Appostoliku. Ma kienx qalli mill-ewwel il-post fejn kienu se jibagħtuni u go qalbi bdejt nibza' li se jibagħtuni f'xi pajjiż Musulman fejn lanqas inkun nista' noħroġ bil-clergyman. Imma hekk kif smajt "il-Korea u l-Mongolja" ħadt ir-ruħ u aċċettajt b'ċertu entużjażmu. Malli mort id-dar fittixt fil-mappa ħa nara eżatt fejn jinsabu dawn iż-żewġ pajjiżi u nikseb xi tagħrif ieħor dwarhom. Niftakar li kont bqajt mistagħġeb sew xhin rajt li dakinhar fil-belt kapitali tal-Korea t-temperatura kienet -7°C waqt li f'dik tal-Mongolja -25°C. L-Ordinazzjoni Episkopali saret fid-19 ta' Marzu, immexxija mill-Papa Franġisku fil-Bażilika ta' San Pietru. Apprezzajt ħafna li l-Isqof ta' dak iż-żmien, Mons. Mario Grech, flimkien ma' numru sabiħ ta' saċerdoti u bosta ħbieb oħra, qagħdu jinqalgħu apposta biex ikunu miegħi f'dak il-mument tant għażiż. Anki l-Ministru għal Għawdex, l-Onorevoli Justyne Caruana, kienet telgħet Ruma apposta. It-televiżjoni nazzjonali ta' Malta xandar diretta l-quddiesa.

Fil-ġranet tal-Ġimgħa Mqaddsa u tal-Għid inżilt Malta biex insellem lil niesi u mmexxi diversi quddisiet ta' radd il-ħajr lil Alla. Nhar is-26 ta' Mejju ħallejt lil Ruma wara 34 sena eżatt mill-Ordinazzjoni Saċerdotali tiegħi. Kienet l-ewwel darba għaliya li mmur il-Korea u sibt ambjent u tradizzjonijiet kompletament differenti. Kont ħsibt li l-Koreani jafu jitekellmu bl-Ingliż, speċjalment il-ġenerazzjonijiet żagħżuġha, imma għarrieli. Allura sibt ruħi fil-bżonn kontinwu ta' interpretu. Bdejt nieħu lezzjonijiet tal-lingwa Koreana u tgħallimt il-quddiesa u l-prefazji kważi kollha. Naraha importanti ħafna li nista' nqaddes bl-ilsien tal-post biex in-nies tkun tista' twieġeb u tieħu sehem aħjar. Hu sinjal ukoll għall-Koreani li r-rappreżentant tal-Papa jrid ikun qrib tagħhom u mhux jibqa' barrani.

Fil-Korea hawn 15-il djoċesi flimkien ma' dak li jissejjaħ Ordinarjat Militari, li hu mmexxi minn Isqof li, bl-assistenza ta' madwar mitt kappillan militari, jieħu ħsieb il-kura pastorali tas-suldati Koreani u l-familji tagħhom li jkunu mxerrda f'diversi partijiet tal-Korea u anki dawk li qeġħdin f'servizz f'pajjiżi oħra. In-numru tal-Kattoliċi jilħaq ftit aktar minn 5 miljun, li hu 10% tal-popolazzjoni totali. Il-Kristjaneżmu daħal għat-tmiem tas-seklu 18 u ġie mibdi minn grupp ta' lajċi Koreani li minn jeddhem kienu jiltaqgħu bil-moħbi biex jistudjaw xi kotba reliġjużi li kienu ġew miċ-Ċina, fosthom dawk tal-missjunarju Ġizwita Matteo Ricci. Għal nofs is-seklu 19 waslu missjunarji Franciżi li taw spinta lill-evanġelizzazzjoni tal-Korea u bnew knejjes għall-kult. Il-persekuzzjoni ma damitx ma faqqgħet u tul dawk is-snin inqatlu eluf ta' Nsara, iżda minkejja dan kollu n-numru tal-Kattoliċi baqa' jikber.

Minbarra l-Korea, il-Papa fdali wkoll il-Prefettura Appostolika fil-Mongolja li, wara preżenza ta' 29 sena, tgħodd madwar 1,380 Kattoliku u Kattolika bi tmien parroċċi mxerrda f'territorju vast immens magħmul l-aktar minn art xagħrija. Preżentement hemm madwar 64 missjunarju mqassma bejn saċerdoti djoċesani u oħrajn reliġjużi minn kongregazzjonijiet differenti, numru ta' reliġjużi nisa u xi lajċi. Minbarra l-ħidma pastorali, il-missjunarji huma

impenjati f'diversi oqsma: dawk soċjali permezz tal-Caritas Mongolia, ta' kura ta' tfal orfni, ta' nisa li batew vjolenza u ta' xjuħ abbandunati; fis-saħħa, b'ċentru speċjalizzat għal tfal b'diżabbiltà, klinika żgħira u spiżerija li toffri mediċini b'xejn lill-fokra; fl-edukazzjoni, permezz ta' kindergartens, skejjel, Istitut ta' studji, ċentri li joffru 'skill training', u aktar. Il-Vatikan u l-Mongolja stabbilixxew relazzjonijiet diplomatiċi fis-sena 1992 u f'Settembru 2018 ippreżentajt l-Itrri Kredenzjali lill-President bħala l-ħames rappreżentant tal-Papa f'dan il-pajjiż. Irrid nagħmel titjira ta' tliet sigħat u nofs biex minn Seoul nasal fil-kapitali, Ulaanbaatar. F'Ottubru 2021 għamilt ir-raba' żjara tiegħi u kelli l-grazzja nordna qassis żagħżuġ Mongolu li ħa l-formazzjoni tiegħu f'seminarju l-Korea. Dun Peter Sanjajav hu t-tieni saċerdot Mongolu li l-Mulej għażel minn din il-merħla ċkejna u dan jimla b'tama kbira lill-Isqof tal-post, Giorgio Marengo IMC, u lil dawk kollha li jħabirku għall-evanġelizzazzjoni u għall-promozzjoni umana f'dan il-pajjiż fl-Asja Ċentrali li hu mogħni bi tradizzjonijiet antiki u bl-istorja gloriuża tal-aktar imperu estiż li qatt deher fid-dinja mwaqqaf mill-kbir Ghinggis Khaan.

F'dawn is-37 sena ta' ħidma fl-għalqa tal-Mulej f'pajjiżi lil hemm mid-djoċesi tiegħi, għandi konferma ta' kemm hu minnu l-kliem ta' Ġesù li dawk li jħallu djarhom, 'il ħuthom, 'l ommhom u 'l missierhom għal Kristu u għall-Vanġelu, jirċievu minn issa mitt darba aktar. Irrodd ħajr 'l Alla li wara bosta snin, sab mod kif iwettaq ix-xewqa tiegħi li mmur f'art tal-Missjoni. Waqt li nkompli nerħi ruħi f'idejħ, nitolbu jurini xi jrid minni fis-snin li jixtieq jislifni fil-ġejjieni.



L-Arċisqof Alfred mal-Papa Franġisku.



L-uffiċċju tan-Nunzju Appostoliku Xuerbe.

# SAN ĠORĠ FIL-KUNTEST TAD-DISKORSI LI GĦAMLILNA L-PAPA ĠWANNI PAWLU II FIŻ-ŻJARA TIEGĦU FIL-GŦEJJER MALTIN (MEJJU 1990)



SAN ĠORĠ

Mons. Carmelo Scicluna

Iż-Żjara riċenti tal-Papa Franġisku fostna f'ħafna minna reġgħet ġeddet il-memorji tal-ewwel żjara ta' Papa fil-gzejjer tagħna, dik ta' Ġwanni Pawlu II f'Mejju 1990, li fost l-oħrajn kien żar ukoll is-Santwarju Ta' Pinu u ċelebra quddiesu fuq iż-Zuntier ta' quddiemu. Ħsbna li għal din l-okkażjoni ngibu din l-omelija dwar San Ġorġ, li għadha qatt ma ġiet ippubblikata, u li kien għamel l-Arċipriet Mons. Carmelo Scicluna tal-Katidral ta' Għawdex imnebbah mit-tagħlim tal-Papa, illum qaddis, Ġwanni Pawlu II fostna.



Fiż-żjara tiegħu fil-Gzejjer Maltin, il-Papa Ġwanni Pawlu II għamlilna bosta diskorsi tabilhaqq għanja f'ħafna aspetti tad-duttrina tal-Knisja. F'dawn id-diskorsi hu saħaq kemm-il darba fuq il-prinċipju li Alla għandu jkun għalina, bħala segwaċi awtentici ta' Kristu, il-valur assolut u l-oghla wieħed fil-ħajja.

San Ġorġ, il-Patron tal-gzejjer tagħna, ma naqas li fil-ħajja tiegħu jaċċetta bil-qalb dan il-prinċipju. Fil-fatt San Ġorġ f'ħajtu qatt ma ppermetta li

l-antropoċentriżmu jieħu post it-teoċentriżmu, qatt ma biddel lil Alla mal-flus, mal-unuri, mal-ġid ta' din id-dinja u mal-pjaċiri li setgħet toffrilu d-dinja pagana ta' żmien. Għalkemm il-qaddis tagħna Ġorġi kien jaf wisq tajjeb li l-antropoċentriżmu u t-teoċentriżmu ma għandna qatt ingibuhom f'kunflitt bejniethom, huwa qatt ma għex ħajja indipendenti minn Alla. Għalih Alla kien jiġi l-ewwel u qabel kolloxx; dan ifisser li f'ħajtu San Ġorġ ikklassifika lillu nnifsu bħala wieħed miċ-‘ċkejnin’ tal-Vangelu. San Ġorġ kien jammetti li l-bniedem ma għandux jiġi mneżża' mid-drittijiet fundamentali, għax il-bniedem għandu l-jedd li jgħix ħajja umanament diċenti, iżda fl-istess ħin il-qaddis tagħna San Ġorġ dejjem żamm quddiem għajnejh il-verità li Alla hu l-bidu u t-tmiem ta' kolloxx.

Il-qaddis tagħna Ġorġi ħadem bla heda biex l-Insara ta' żmien jiksbu l-istatus tagħhom fil-klassijiet kollha tas-socjetà li fiha kien jgħix, iżda fl-istess ħin għamel attenzjoni speċjali biex ma jirrelattivizzax l-assolut u jassolutizza r-relattiv, għax il-konsegwenzi jkunu diżastrużi. San Ġorġ kien tgħallem sewwa fl-iskola tan-Nazzarenu Ġesù li jekk iqiegħed lill-bniedem flok Alla u lil Alla jniżżlu fuq livell uman, dan ikun spiritwalment ikisser u jfarrak lillu nnifsu; li l-bniedem jista' johloq dinja mingħajr Alla, imma mbagħad

l-istess dinja ddu kontra tiegħu. L-akbar ċertifikat li bih il-qaddis tagħna San Ġorġ ta xhieda ċara li huwa f'ħajtu żamm lil Alla bħala l-valur assolut, hu l-fatt li wara l-mewt ta' missieru hu ta' ġidu lill-foqra u neża' minn fuqu l-unuri kollha li kien diġà kiseb fil-milizja tal-Imperatur Djoklezjanu. San Ġorġ, bħal San Pawl, f'din il-ħajja kien jistma lill-għana u l-ġid tad-dinja bħala qżież halli jkun jista' jikseb lil Alla.

Illum qegħdin ngħixu f'dinja ta' paganiżmu, u dan ifisser li aħna għandna sfida qawwiya biex fil-ħajja tagħna lil Alla ma warrbuhx fil-ġenb. Il-kumditajiet ultramoderni li d-dinja qed toffrilna illum huma tentazzjoni qawwiya biex ma naċċettawx lil Alla bħala l-oghla valur assolut fil-ħajja tagħna. Iżda aħna nimitaw lill-qaddis tagħna Ġorġi, li bil-flus għamel mhux triq fil-baħar imma triq li wasslitu fis-Sema, fil-Ġenna pajjiżu.

## Ngħixu l-Fidi

Iżda f'diskors ieħor fiż-żjara tiegħu fil-gzejjer tagħna l-Papa qalilna li "d-Djoċesi tagħkom ta' Għawdex hi mfaħħra għall-knejjes sbieħ tagħha". Kollha jixhdu r-rabta ta' missirijietna mal-Fidi Nisranija, iżda l-Papa qalilna li jekk il-fidi tagħna



ma tibqax ħajja, dawn il-knejjes jibattlu u jisfaw mużewijiet fejn hemm imħarsin oġġetti qodma u storiċi kif ukoll opri artistici kbar. U għalhekk il-Papa għamlilna appell qawwi biex din il-fidi ngħixuha kull waqt ta' ħajjitna.

San Ġorġ, il-qaddis ta' qalbna, offra xhieda ta' fidi ħajja kull fejn kien u ma' kullimkien. San Ġorġ quddiem ebda martirju ta'



dak il-kiefer ta' imperatur Djoklezjanu ma staħa jistqarr li Kristu hu l-mexxej waħdieni tiegħu. San Ġorġ kien dejjem lest li jagħti lil Ċesri dak li hu ta' Ċesri, imma wisq aktar kien dejjem dispost li joffri lil Alla dak li hu ta' Alla. Ma naqasx San Ġorġ li jgħix il-Fidi Nisranija li rċieva dakinhar tal-Magħmudija quddiem is-swat ta' mal-kolonna quddiem l-imħallef Massenzju. Dik il-Fidi Nisranija l-qaddis tagħna Ġorġi għexha wkoll fil-ħabs mudlam li fih ġie miħtut kif ukoll meta ġie mitfugħ fil-kalkara tan-nar. Il-qaddis tagħna Ġorġi din il-Fidi Nisranija sarrafha f'għemejjel meta ġie

mitfugħ fir-roti kiefra, meta ġie mlibbes sandli kollha msiemer niggieža, u saħansitra quddiem id-daqqa tal-mannara li ħasditlu rasu.

Biex jgħix din il-Fidi Nisranija, f'ħajtu San Ġorġ qatt ma ħares lura, waqt li qiegħed idejh fuq il-moħriet. San Ġorġ, biex jgħix din il-Fidi Nisranija, dejjem fittex li jikklassifika lillu nnifsu fost l-għarajjes għaqlin li dejjem iġorru ż-żejt tal-opri t-tajba fil-kwies tagħhom. Il-qaddis tagħna Ġorġi, biex jgħix din il-Fidi Nisranija, dejjem fittex li jħalli lill-mejtin jidfnu lill-mejtin tagħhom. Il-qaddis tagħna Ġorġi, biex jgħix l-adozzjoni divina li rċieva dakinhar tal-Magħmudija, qatt ma ħalla waqt wieħed ta' ħajtu jgħaddi mingħajr ma jistqarr ma' San Pawl: "O Mulej Ġesù, nixtieq ninħall biex ningħaqad miegħek għal dejjem".

Kienet din il-fidi wkoll li wasslet lil Ġorġi tagħna biex jaħfer lill-għedewwa tiegħu u saħansitra biex qatt ma jačċetta l-prinċipju falz ta' żminijietna, l-hekk imsejjaħ "relattivizmu stojċistiku" li jxandar li n-norma morali għall-formazzjoni ta' kuxjenza retta ma għadhiex assoluta imma saret relattiva. San Ġorġ f'kull ċirkustanza tal-ħajja qatt ma fittex dak li jaqbillu, dak li hu anqas diffiċli, imma prinċipju wieħed kien imexxih: li ma' Kristu trid taqsam tbatijietu biex miegħu wkoll taqsam il-glorja li messitu, il-qawmien mill-imwiet u t-tluġh tiegħu fis-Sema fil-lemnija tal-Missier Alla.

Mhux biżżejjed, ħuti, li ngħidu li nemmnu, iżda, bħalma qalilna l-Papa, hemm bżonn li aħna nkunu "gebel ħaj" fil-binja spiritwali mwaqqfa fuq is-sisien tal-Profeti u l-Appostli, u li l-gebla tal-kantuniera tagħha huwa Kristu. San Ġorġ f'ħajtu tana l-eżempju. M'hemmx triq oħra li permezz tagħha aħna nistgħu naslu s-Sema. M'hemmx mezz ieħor kif aħna nistgħu naqdu dmirijietna bħala Nsara.

Ngħixu l-Fidi, inkunu suldati qalbienna ta' Kristu, nixhdu għal Kristu kull fejn inkunu u ma' kull min inkunu...

*Mons. Carmelo Scicluna kien Arcipriet tal-Katidral tal-Assunta, il-Belt Victoria, Għawdex, bejn l-1976 u l-1995. Ħajr lil Emanuel Mizzi li għaddielna kopja ta' din l-omelija.*

## IL-GRUPP TAT-10K

F'dawn l-aħħar tliet snin, grupp ċkejken ta' persuni mill-Parroċċa tagħna attenda għal programm ta' formazzjoni dwar l-Għaxar Kmandamenti, magħruf bħala t-10K. Dan hu esperiment li beda fid-Djoċesi tagħna fl-aħħar snin, primarjament fost iż-żgħażaġh. Il-grupp li ltaq' kull nhar ta' Tnejn filgħaxija fil-Parroċċa ta' San Ġorġ kien l-ewwel wieħed fid-djoċesi għal etajiet imħallta. Din il-mixja, li l-għan tagħha hu li tlaqqa' lill-Insara ta' żmienna mal-ħajja ġdida' li jagħti Kristu, ġiet fi tmiemha fil-weekend tal-25, 26 u 27 ta' Frar fejn il-grupp ta' San Ġorġ ingħaqad ma' dak taż-żgħażaġh minn Għawdex kollu għal irtir ta' jumejn fid-Dar tas-Sorijiet Dumnikani f'Għajnsielem. Il-ħajr speċjali tagħna jmur lejn Dun Noel Debono li matul dawn l-aħħar tliet snin, b'tant għerf spiritwali u dedikazzjoni, mexxa madwar 60 laqgħa ta' din ix-xorta fid-Dar Parrokkjali.



# KURUNELLA LIL SAN ĠORĠ MARTRI B'TIFKIRA TAL-GĦAXAR SNIN LI ILNI NWEĠĠAĦ LIL SAN ĠORĠ BIL-VRUS UMLI TIEGĦI (2012-2022)



SAN ĠORĠ

Fra Ġorġ Grech ocsu

B'fidi ferma mogħni kmieni,  
Ġorġ, int jiemek le ma ħlejt.  
Pussess tajt ta' qalbek safja  
lil Ġesù li tant ħabbejt.

Minn ċkunitek dawlek idda.  
Żelu, ħrara, qima wrejt  
lejn il-foqra u l-batuti,  
b'ferħ qaddis lilhom servejt.

*Glorja.*

F'Kappadoċja għixt tfulitek,  
theġġiġt bikri b'kull virtù,  
u bikri ħadt id-deċiżjoni:  
"Mewt lest nieħu għal Ġesù".

Sigħat twal ta' talb kontinwu,  
għarkupptejk, ħsiebek miġbur,  
f'dak il-wens tal-katakombi  
rbaħt kull biża' u dulur.

*Glorja.*

Kif f'Berito ksibt vittorja  
fuq dragun għatxan għad-demem,  
u mill-mewt ħlist principessa,  
trijunfanti fuq kull hemm.

F'Lidda kont Tribun fl-Imperu,  
waqaft sod 'l-Imperatur.  
L-editt int qattajt fi bċejjeċ,  
stmajt bħal knis kull ġid u unur.

*Glorja.*

Sqewk sal-qiegħ tal-morr il-kalċi,  
bqajt sal-aħħar fidil lejH.  
Waqt is-swat u t-turmenti  
ġa bdejt tħossok qiegħed ħdejh.

Bis-Salib marsus ma' sidrek  
l-ħarxa mewt kien hemm għalik;  
'l-manigold mill-ħabs int ħfirtlu:  
o xi mħabba kellek fik!

*Glorja.*

Djoklezjanu ssummat baqa'  
bil-qlubija li ra fik.  
Ma kienx jaf il-ħakem kiefer  
li Ġesù b'qaw'tu għaniek!

Int il-ġieħ irfistu u sħaqtu,  
kull tiġrib ġarrabt għalih:  
hekk kif rasek ġiet maħsuda  
go dirghajh ħaddnek rebbieħ.

*Glorja.*

Ħajtejk tajt f'Nikomediya;  
ismek twaħħad ma' dil-belt.  
Xempju ħaj int tal-qalbiena,  
faraġ sabu fik f'kull għelt.

Ta' Antjokja, fil-battalja,  
il-ħarsien tiegħek ingħata  
lill-Insara; u għal dir-rebħa  
nħtart Patrun ta' kull Kruċjata.

*Glorja.*

Kif il-Mislem deher fix-xefaġ  
talbuk niesna ħerqanin.  
Fuq is-swar dhert żvelt tissielet  
u r-rebħ tajthom lill-Maltin.

F'artna l-pesta ħerba ġiebet:  
mard u qerda tal-imwiet.  
Ħlistha inti b'qawwiet driegħek  
minn kull għawġ u tbatijiet.

*Glorja.*

Fit-theddid tat-terremoti  
lejk il-poplu Għawdxi dar,  
u bħal dejjem inti smajtu,  
u f'serħan biddilt l-imrar!

Meta x-xita baqgħet skarsa,  
talb, fervur f'pellegrinaġġ  
offrew lilek l-antenati,  
u 'l kull qalb imlejt b'kuragġ.

*Glorja.*

Tal-vittorja rbaħt il-palma,  
u warajk ġnus sħaħ imxew.  
Fi ħdan Alla tgawdi hieni:  
b'talbek għinna nistagħnew.

Ġnusna fik poġġew tamiethom:  
titlaqniex minn taħt għajnejk.  
Sejf u tarka int għalina:  
tista' qalbna ma ddurx lej!

*Amen. Halleluljah.*

R/. San Ġorġ, Kavallier ta' Kristu.  
V/. Ta' ħajjtna kun mudell.

## Nitolbu

O ħanin Alla, li żejjint bil-kobor tal-mirakli lil San Ġorġ,  
Patrun tagħna, nitolbuk bl-interċessjoni setgħana tiegħu:  
saħħaħna bil-valuri Nsara u kebbes f'qalbna l-Fidi soda  
li writna mingħand missirijietna. Ta' dan infahħruk u  
nberkuk issa u dejjem, bi Kristu Sidna. Amen.

23 ta' April 2022

**Imprimatur**  
Gaudisii, die 23 Aprilis 2022  
Tarcisii Camilleri  
Vic. Gen.



Andrew Formosa

# LURA GĦALL-GLORJA KOLLHA TAGĦHA


Fl-ewwel granet ta' April, kull min kien għaddej mill-Pjazza ta' San Ġorġ seta' jinnota għaddejjin l-aħħar xogħlijiet relatati mar-restawr tal-aħħar parti ta' isfel tal-faċċata. Kien proprju fit-8 ta' April li l-aħħar strutturi tal-ħadid tneħhew biex b'hekk il-faċċata tlestiet mix-xogħol ta' restawr.

Ix-xogħol tar-restawr tal-faċċata beda fis-16 ta' Ottubru 2019. L-aktar proċess delikat – u l-aktar li ħa żmien – kien dak relatat mal-kampnar tal-punent. Hekk kif intrama l-iscaffolding u ġie spezzjonat mill-viċin, ġiet ikkonfermata ħsara kbira fl-istruttura kkawżata minn ċinturin tal-ħadid li ssaddad maż-żmien, u ma kienx hemm triq oħra ħlief li tiżżarma l-parti ta' fuq. Fil-kliem tan-nies tekniċi mqabbdha mill-Parroċċa, din kienet l-aktar biċċa xogħol ta' uġigh ta' ras. Ix-xogħol involva l-ħatt u t-poġġija mill-ġdid ta' għadd ta' ġebel bil-lavur, filwaqt li tpoġġa ċinturin ġdid madwar il-kampnar biex jitneħħa kull periklu li kien ikkawża dak preċedenti.

Ix-xogħol ta' restawr kien jinvolvi l-applikazzjoni ta' diversi metodi ta' restawr li ġew użati skont il-ħtieġa. Kull min seta' jara mill-qrib il-faċċata waqt ix-xogħlijiet, seta' japprezza x-xogħol verament sabiħ ta' lavur li sar imma li maż-żmien kien tħammeg u ddeterjora. Illum li kulhadd jista' jara mill-ġdid il-faċċata tal-Bażilika Ġoġjana, napprezzaw kemm kien utli dan l-intervent. Ix-xogħol kollu ta' restawr sar skont prattiċi stabbiliti taħt is-superviżjoni ta' nies tekniċi bi qbil mal-awtoritajiet konċernati.

Ix-xogħol ta' restawr sar bil-fondi tad-Direttorat għal Eko Għawdex fi ħdan il-Ministeru għal Għawdex. Dan ix-xogħol sar permezz ta' sejħa pubblika għall-offerti fejn intgħazlet il-kumpanija ReCoop Ltd. Il-pass li jmiss hu dak ta' installazzjoni ġdida ta' illuminazzjoni tal-faċċata u l-koppla li ser tikkomplimenta u tivvalorizza aktar ir-restawr estensiv li sar.

Jalla dan il-wirt li tħalla lilna minn Ġorġjani qabilna nkomplu ngħożżuh u napprezzawh ħalli jkollna xi nħallu lil ta' warajna.





# IL-PITTURA TA' ĠESÙ U MARIJA – KONSERVAZZJONI U RESTAWR



Il-Kan. Charles Vella konservatur u restawratur



Il-pittura qabel u wara

**Matul l-2022 saru interventi ta' restawr u konservazzjoni fuq il-kwadru ta' Ġesù u Marija, pittura fuq it-tila tas-seklu 18, maħduma mill-pittur importanti Malti Alessio Erardi, madwar 134cm għolja u 161cm wiesgħa; kif ukoll tas-soprawwadru ta' fuqu li jirrappreżenta lil Sant'Injazju ta' Loyola, pittura biż-żejt fuq it-tila li wkoll aktarx tmur lura għall-istess seklu, u hi 106cm għolja u 91cm wiesgħa.**

Ir-restawratur li għamel l-interventi huwa l-Kan. Charles Vella, li kien responsabbli wkoll għad-direzzjoni tar-riċerka xjentifika u storika. L-analizzijiet xjentifiċi fuq din il-pittura saru mill-Università ta' Bergamo, l-Italja, mill-Professuri Gianluca Poldi u Maria Letizia Amadori. Il-fotografija teknika saret b'mod xjentifiku mis-Sinjuri Manuel u Sue Ciantar.

## Il-kompożizzjoni materjali ta' din il-pittura

Studji preliminari u preparatorji kif ukoll matul l-eżekuzzjoni tax-xogħol ta' restawr juru li l-kwadru huwa maħdum fuq tila tan-newl irqiqa u fina, iżda minsuġa b'mod magħqud u marsusa tajjeb. It-tila hi meħjuta minn żewġ biċċiet vertikali. Tant hija fina li l-kuluri primarji nifdu wkoll fuq wara.

L-istat tal-tila huwa tajjeb, hliet li kellha xi toqob fuq ras Ġesù u Marija li jindikaw li f'xi żmien seta' kellhom xi kuruni tal-fidda dekorattivi. Tiċrita isfel tindika li xi darba laqqtet daqqa ta' xi salib ta' bejn il-gandlieri.

It-tila giet stirata fuq tilar irqiqa ħafna u fragli. It-tilar ma kellux traversa fin-nofs, u kien f'kundizzjoni ħażina. Xi żmien ilu saru interventi fuq it-tila li illum huma aboliti, u ma baqgħux iservu tajjeb għall-kwadru.



Is-soprawwadru ta' Sant'Injazju ta' Loyola qabel u wara r-restawr.

### Is-saffi ta' fuq it-tila

Is-saffi ta' fuq it-tila, jew aħjar kif ipprepara t-tila l-pittura Erardi, huma sempliċi kif kien isir f'dak iż-żmien, billi ħallat kolla magħmula mill-ġlud tal-annimali ma' materjal organiku skur fil-kannella. Din it-taħlita l-pittur jew l-assistent tiegħu applikawhom b'mod omogenju u sottili fuq it-tila biex ma tibqax puruża u tfejji wiċċ tajjeb li jkun jista' jpitte fuqu.

Il-pittura saret biż-żejt u ntużaw pigmenti u kuluri organiċi, iżda l-aktar minerali prezzjużi, fosthom lapis lazuli għall-blu tal-Madonna u ċinabru (vermilion) għall-mant ta' Ġesù. Il-vernici originali huwa organiku. Matul interventi fil-passat kemm il-vernici originali u kemm il-lapis lazuli tilfu ħafna mill-integrità originali tagħhom.

Il-kuluri prinċipali użati fuq din il-pittura huma: isfar, aħdar, aħmar jagħti fil-vjola, blu (*ultramarine*), lapis lazuli, aħmar (vermilion), sepias, abjad u iswed.

### Il-kundizzjoni ta' konservazzjoni qabel ir-restawr

L-istat tal-pittura qabel ir-restawr kien ħażin u fi bżonn kbir li tiġi rrestawrata. Dan minħabba li ħafna mill-kuluri kienu qegħdin jaqgħu u jitfarrku. Kellha wkoll ħafna interventi ta' rtokki goffi, li xi drabi kienu saħansitra interpretazzjonijiet manipulattivi u invażivi fuq il-pittura originali, li saru mir-restawraturi preċedenti. Dawn l-interventi kienu l-aktar fuq il-ħwejjeg ta' Ġesù u Marija, fejn ukoll ġew ivvintati panneġġi tad-drapp fuq dawk originali.

Kien hemm ukoll ħafna varnicijiet ħoxnin u mhux omogenji li skuraw u tellfu milli jinqraw il-kuluri originali. Umdità li nqabdet taħt dawn il-passati ħoxnin fuq xulxin ta' vernicijiet iffurmat dbabar bojod fuq wiċċ il-pittura,

speċjalment in-naħa ta' isfel, hekk li l-pittura kienet tidher skura u mdaħħna, tilfet l-effett kromatiku originali kif ukoll dimensjonali.

It-tila wkoll kienet deformata minn stiraturi ħżiena mat-tilar li saru fil-passat, għalkemm qatt ma kienet rilentilata. It-tila kienet ukoll imdendla biż-żaqq in-naħa ta' isfel.

Fir-rigward tal-istrat pittoriku, kien hemm ukoll fin-naħa ta' isfel tal-pittura madwar 10cm ta' żebgħa invażiva barranija, u ħafna ħsara fil-kuluri u s-saffi preparatorji originali. Is-saff pittoriku kellu ħafna qasmiet u ħafna tbajja' ta' umdità u fungi. Kien hemm ukoll ħafna qtar tax-xema' u ngrufun. Is-saffi pittoriċi originali ma kinux għadhom marbutin tajjeb mat-tila, bil-konsegwenza li ntilfu ħafna biċċiet mill-kompożizzjoni originali.

Id-dehra ġenerali tal-pittura kienet skura, mitfija mid-dawl polikromatiku li jagħtu l-kuluri minerali, vernici kristallizzati skur, tila mdendla u tilar dgħajjef, lakuni ta' kuluri li waqgħu, tiċrit fit-tila, biċċiet ta' tila mwaħħlin b'kolla iebsa li kkawżaw ukoll deformazzjoni fit-tila originali.

Il-pittura ta' Ġesù u Marija b'mod ġenerali kienet fi stat ħażin ħafna qabel ir-restawr u t-trattamenti ta' konservazzjoni.

### It-trattamenti ġenerali ta' interventi ta' konservazzjoni u restawr

Sar tindif intensiv mill-ħafna saffi skuri ta' vernici; tindif minn ħafna interventi tal-passat, fosthom irtokki invażivi, u biċċiet tat-tila inferjuri mwaħħla minn wara, kif ukoll ħafna stokk fuq il-wiċċ tal-pittura magħmula bil-kolla u l-ġibs li kienu jirkbu fuq il-kuluri originali.




Detallji tal-figuri waqt ir-restawr.

Saru trattamenti ta' konsolidament bi prodotti professjonali speċjali, li jsaħħu t-tila oriġinali, kif ukoll jorbtu l-kuluri u s-saffi kollha oriġinali mat-tila, biex ma jaqgħux aktar biċċiet mill-pittura.

Saret strixxa ta' inforra li ssaħħaħ it-trufijiet mnejn tqabbad it-tila mat-tilar, u tilar ġdid b'teknoloġija avvanzata biex jistira tajjeb it-tila.

Saru rtokki biss fejn meħtieġ b'kuluri bażi ta' verniċ li ma fihomx żejt, permezz ta' pigmenti professjonali li ma jitbiddux maż-żmien u jibdew jidhru dbabar, li barra li huma stabbli, huma ta' natura riversibbli. L-irtokki saru b'teknika puntwalista.

Inġhata verniċ finali li jissatura b'mod omoġenju s-saff pittoriku, hu riversibbli, ma jisfarx jew jiskura, u fih ukoll protezzjoni mill-UV.



Toni Farrugia

# IL-LAQMIJIET FIR-RABAT FL-1902 (3)

MILL-ARKIVJU TAL-PARROĊĊA (7)

Mir-Registru tal-iStatuts Animarum tal-1902, inkomplu naraw iktar laqmijiet...

LAQAM	FAMILJA	LAQAM	FAMILJA	LAQAM	FAMILJA
Nisju ta' Benedett	Tabone	Ta' Piju	Calleja	Ressaq	Scicluna
In-Nonu	Meilaq	Pilatu	Attard	Ta' Rigu	Fleri
In-Nuna	Agius	Pina ta' Luċċi	Bezzina	Ta' Rixu	Cini
Tan-Nusla	Bugeja	Ta' Pina ta' Prinu	Bezzina	Rosa ta' Dalli	Dalli
Tal-Orjenti	Galea	Tal-Pipa	Camilleri	Rosa tal-Ġidri	Mintoff
Ta' Paċikk ta' Ninu	Pace	Ta' Pipsu	Galea	Ta' Rosanna	Bugeja
Ta' Paċikkana	Cordina	Tal-Pixett	Axiaoq	Ir-Ruvlu	Cordina
Ta' Pakerella	Spiteri	Ta' Pixwa	Cefai	Tas-Sabiħ	Meilaq
Il-Palal	Grech	Tal-Piżan	Spiteri	Tas-Sabiħa	Grima
Tal-Palenta	Cassar	Tal-Pizzin	Debono	Is-Sagristan	Cassar
Tal-Palistin	Pace	Tal-Pizzin	Pisani	Ta' Saguna	Pace
Ta' Pantu	Buhagiar	Ta' Pizzutu	Formosa	Tas-Sajku	Sacco
Il-Panzier	Agius	Tal-Pjan	Grima	Is-Sakku	Farrugia
Tal-Parent	Zammit	Ta' Plastu	Vella	Ta' Saliba	Saliba
Tal-Pari	Briffa	Tal-Plejpell	Grech	Ta' Salvatura	Custò
Tal-Pastas	Grech	Tal-Ploj	Farrugia	Tas-Salvatura	Spiteri
Tal-Pastizzi	Zammit	Tal-Ponċ	Debrincat	Salvu n-Nanna	Pace
Il-Patakk	Micallef	Tal-Ponċ	Gauci	Ta' Salvu ta' Brunka	Refalo
Ta' Patist il-Furnar	Vella	Il-Ponċa	Gauci	Ta' Salvu ta' Kelment	Grech
Patist tal-Ħamrija	Pace	Ta' Pranza	Cini	Ta' Salvu ta' Tona	Cassar
Ta' Patista	Cremona	Ta' Prinu	Grech	Ta' Salvu tan-Namru	Galea
Ta' Patista	Pace	Ta' Pulitu	Gatt	Tas-Sampinar	Gatt
Il-Patri	Cardona	Tal-Pupu	Camilleri	Tas-Sanit	Pace
Il-Patri	Saliba	Il-Pupu	Gatt	Ta' Santuta	Muscat
Tal-Patri	Sultana	Ta' Pupul	Farrugia	Tas-Saraċin	Camenzuli
Tal-Patrun	Camilleri	Ta' Pupul tal-Fanal	Zammit	Ta' Saraga	Tabone
Ta' Pawlu ta' Benedett	Camilleri	Tal-Qalfat	Mifsud	Ta' Sarè	Sarè
Pawlu ta' Dirjanu	Lanzon	Ta' Qamħa	Farrugia	Ta' Sasisa	Scicluna
Ta' Pawlu ta' Kelment	Busuttil	Tal-Qanfuda	Vella	Savier il-Ħaddied	Grech
Ta' Pawlu tal-Ferħa	Grech	Tal-Qargħi	Hili	Ta' Savier ta' Fenz	Micallef
Ta' Pawlu tar-Rebekk	Zammit	Tal-Qartas	Gatt	Savier tal-Makaw	Buhagiar
Il-Peċċa	Camenzuli	Qassisu	Attard	Tas-Segwest	Farrugia
Il-Peċiċċ	Tabone	Ta' Qassisu	Haber	Tas-Segwest	Saliba
Ta' Peppiija	Farrugia	Tal-Qattus	Cachia	Tas-Segwest	Scerri
Peppu Belli	Grech	Qerrieda	Spiteri	Is-Sejsep	Apap
Ta' Peppu tal-Lekk	Grech	Qorru	Zammit	Tas-Sejt	Cassar
Ta' Peppu tas-Sabiħ	Meilaq	Ir-Rall	Mintoff	Ta' Senna	Spiteri
Perina	Saliba	Ir-Ramam	Zammit	Ta' Sensula	Debrincat
Ta' Perpera	Sultana	Randu	Buhagiar	Tas-Seqer	Spiteri
Pesula	Gauci	Randu tal-Miħna	Camilleri	Ta' Serafina	Cutajar
Ta' Petaldu	Pace	Ta' Rarram	Debattista	Tas-Sewdi	Calleja
Tal-Petit	Grima	Tar-Rebekk	Bugeja	Tas-Shajjah	Scerri
Ta' Pettu	Abela	Tar-Rebekk	Galea	Ta' Sidoru	Mizzi
Ta' Pewata	Zammit	Tar-Rebekk	Zammit	Tas-Sigarriera	Salerno
Ta' Piċlejku	Mizzi	Ta' Regina tan-Namru	Attard	Tas-Sigill	Hili
Ta' Pietru ta' Truppu	Sagona	Tar-Registratur	Tabone	Ta' Sika	Gauci
Ta' Pietru tal-Grixti	Azzopardi	Ta' Reni	Apap	Tas-Siku	Grima

LAQAM	FAMILJA	LAQAM	FAMILJA	LAQAM	FAMILJA
Ta' Simara	Cauchi	Ta' Toni ta' Milħa	Borg	Tax-Xlendi	Axiaq
Tas-Sinjur	Scerri	Ta' Toni ta' Salvatura	Grima	Tax-Xlendi	Bajada
Tas-Sinna	Spiteri	Ta' Toni ta' Salvatura	Zammit	Ta' Xlixti	Theuma
Tas-Sipitani	Farrugia	Ta' Toni tal-Laħam	Zammit	Ta' Xmun	Camillieri
Tal-Iskarpan	Cremona	Toni tan-Nenç	Gatt	Tax-Xott	Attard
Ta' Skrilja	Agius	Ta' Toni tas-Sampinar	Gatt	Tax-Xott	Sciberras
Ta' Smina	Grech	It-Torki	Farrugia	Tax-Xriek	Farrugia
Ta' Smina	Mizzi	Tat-Totur	Vassallo	Ix-Xuxi	Grech
Tas-Snejter	Debattista	It-Trajka	Grech	Żabbella	Abela
Tas-Snien	Attard	Ta' Triesti	Farrugia	Ta' Żabbetta	Grima
Tas-Snien	Vella	Ta' Truppu	Sagona	Ta' Zahra	Cutajar
Ta' Sofija	Schembri	Ta' Urezju	Aquilina	Taz-Zalzetta	Agius
Tas-Soldat	Vella	Ta' Vangela il-ħassiela	Attard	Ta' Zammit	Zammit
Sopu	Attard	Il-Vapur	Galea	Taž-Żarmuç	Bajada
Tas-Sorgent	Calleja	Tal-Vergonja	Dimech	Ta' Żawila	Cini
Is-Sotto Spettur	Haber	Tal-Verigott	Gambin	Taž-Żažu	Attard
Spettur Sanitarju	Cutajar	Tal-Viljakk	Portelli	Ta' Żažu	Borg
Spiru Axisa	Axisa	Ta' Vitor	Cilia	Taž-Żebbuġi	Xuereb
Spiru tad-Dublun	Vella	Tal-Vjolin	Buttigieg	Taž-Żehir	Mercieca
Ta' Stejfen	Cordina	Ta' Wenzu l-Furnar	Gatt	Ta' Żejta	Zammit
L-iStorekeeper	Pace	Ta' Wenzu ta' Karram	Attard	Iż-Żejżer	Mizzi
Ta' Stromu	Grech	Ta' Wenzu ta' Luçija	Buhagiar	Ta' Żepplita	Attard
Is-Sultan	Cefai	Wenzu ta' Pietru	Zammit	Ta' Żepplita	Gauci
Ta' Sultana	Sultana	Wenzu T'Anni	Galea	Ta' Żeppu tal-Mestizz	Micallef
Tas-Supitani	Farrugia	Ta' Wenzu tax-Xixu	Farrugia	Żerrek	Agius
Tas-Sur Mikieli	Calleja	Wiġi l-Furnar	Gatt	Taz-Zezzier	Hili
Surmastru Nardu	Pace	Wiġi l-ħaddied	Grech	Taž-Żghawri	Buttigieg
Ta' Franġisk ta' Sewdi	Calleja	Wiġi l-Patri	Zammit	Taž-Żiemel	Azzopardi
Tabib tas-Sanità	Calleja	Wiġi ta' Fenz	Micallef	Taž-Żiemel	Galea
Tat-Taħħana	Farrugia	Ta' Wiġi ta' Xmun	Camillieri	Ta' Ziklu	Vella
Tat-Tajjar	Spiteri	Ta' Wiġi ta' Żeppi	Attard	Taž-Żirżir	Gauci
It-Taljana	Kovacovich	Ta' Wiġi tal-Ferħa	Grech	Ta' Żnajfa	Borg
It-Tawru	Galea	Ta' Wiġi tal-Orjenti	Galea	Iż-Żnajt	Grech
Tat-Temp	Tabone	Ta' Wiġi tas-Sur Mikiel	Calleja	Iż-Żnied	Mercieca
It-Temtumi	Cremona	Ta' Wiġi tas-Snien	Attard	Taž-Żniek	Cardona
Ta' Terna	Scerri	Ta' Wiġi tax-Xaghra	Grech	Taž-Żniek	Cordina
It-Terremot	Bajada	Tal-Wirżieq	Gatt	Żobri	Vella
Tat-Tiġieġa	Debrincat	Tal-Wirżieq	Stellini	Zolla ta' Gajtan	Attard
Tilla	Tabone	Ta' Wistin	Camillieri	Ta' Zolla ta' Kikka	Borg
Tat-Tirtir	Borg	Il-Wott	Mercieca	Zolla tas-Sisu	Agius
Tat-Tittu	Buttigieg	Tax-Xaħam	Tabone	Iz-Zollar	Attard
Tat-Tluti	Tabone	Ta' Xantaljuni	Schembri	Iz-Zolli	Zammit
Tat-Tokka	Buttigieg	Ta' Xaqqaq	Farrugia	Taž-Żombor	Farrugia
Tona ta' Brajġu	Portelli	Tax-Xenderett	Azzopardi	Taz-Zopp	Portelli
Ta' Tona ta' Portelli	Muscat	Ix-Xidja	Micallef	Taž-Żotni	Pace
Toni Duda	Grech	Tax-Xiffa	Mifsud	Iż-Żott	Carnemolla
Ta' Toni il-ħaddied	Cauchi	Tax-Xiffa	Zammit	Taz-Zozu	Borg
Toni l-Iskarpan	Gauci	Ta' Xindi	Tabone	Ta' Żugħa	Gauci
Ta' Toni Portelli	Portelli				





Anton Farrugia

*...jaqbad mill-aħħar ħarġa*

Fis-17 ta' Jannar 1922 Mons. Alfons M. Hili għamel l-ewwel diskors tiegħu fil-Parlament, il-*maiden speech* tiegħu, meta tkellem fuq mozzjoni mressqa mill-Kan. Carmelo Bugelli biex il-Parlament ikun ikkonsagrat lill-Qalb ta' Ġesù. Mons. Hili qal: "Nappoġġja bil-qalb kollha l-mozzjoni tal-Onor. Bugelli. Nappoġġjaha bil-qalb kollha biex mas-sacerdoti Maltin nassoċja lis-sacerdoti Għawdxin, għaliex din il-konsagrazzjoni ta' dan il-Parlament tagħna lill-Qalb Qaddisa ta' Ġesù tressqet fuq rakkomandazzjoni taż-żewġ Isqfijiet, jiġifieri ta' Malta u ta' Għawdex, kien xieraq ħafna li sacerdot Malti jipproponiha u sacerdot Għawdxin jissekondaha. B'hekk inkunu nistgħu nagħmlu l-konsagrazzjoni tal-Parlament, u nitolbu lill-Qalb Qaddisa ta' Ġesù tixhet il-barka tagħha fuq din il-Kamra, u aħna, bil-qalb kollha, naħdmu dejjem, kif qed nipproponu, taħt il-patroċinju tal-Qalb Qaddisa ta' Ġesù biex inġibu 'l quddiem lil pajjiżna, u b'hekk bl-għajnuna u l-ħarsien tal-Qalb Qaddisa msejja minna, mhux biss tberikna, imma anki biex din il-barka tibqa' fuqna matul din il-legislatura ta' dan il-Parlament".

Il-mozzjoni għaddiet, u billi kienet titlob li titwaqqaf Kummissjoni biex tara li ssir din il-konsagrazzjoni, il-Kan.



Is-Sala tal-Arazzi fil-Palazz tal-President li kienet isservi bħala l-Parlament Malti.

# SEHEM L-ARĊIPRIET ALFONS M. HILI FL-EWWEL PARLAMENT MALTI (2)

Bugelli fost il-membri ta' din il-kummissjoni ppropona lil Mons. Hili.

Fit-30 ta' Jannar 1922 ħa sehem fid-dibattitu dwar "Inkjestta fl-amministrazzjoni tad-Dipartimenti tal-Gvern f'Għawdex", mozzjoni mressqa mill-Avukat Luigi Camilleri, deputat tal-istess partit tiegħu. Mons. Hili qal: "Jien nissekonda l-mozzjoni; u nissekondaha bil-qalb kollha għaliex wasal iż-żmien li jsir fid-dikasteri ta' Għawdex dak li hu propost. Għawdex s'issa kien minsi għalkollox, iżda bil-Kostituzzjoni l-ġdida jidher li wasal iż-żmien li ssir ġustizzja. Din il-ġustizzja ssir jekk permezz ta' din il-kummissjoni titwettaq ir-riorganizzazzjoni fl-uffiċċji tal-Gvern. Dan hu bżonnjuż. Ilhom wisq isiru lmenti dwar diversi uffiċċji u għalhekk nispera li din il-Kummissjoni tkun magħmula minn irġiel għarfa, mhux biss, minn irġiel indipendenti li jistgħu jaqdu dmirhom mingħajr ma jkunu korrotti bi kwalunkwe mod. Nispera li minn din il-Kummissjoni Għawdex jikseb ħajja ġdida, ħajja li ilna nħambqu fuqha u nisperaw li issa bil-ġustizzja tingħatalna".

Fit-30 ta' Ottubru 1922 għamel żewġ mistoqsijiet, waħda lill-Prim Ministru u l-oħra lill-Ministru tax-Xogħlijiet Pubbliċi.

Lill-Prim Ministru, l-Onor. Joseph Howard, staqsieh: "Nistaqsi hix l-intenzjoni tal-Gvern biex iżid f'Għawdex in-numru tal-pulizija, meta tikkunsidra li n-numru preżenti

mhux biżżejjed biex iżommu l-ordni pubbliku u jipprevenu ġlied u delitti".

Il-Prim Ministru wieġeb: "Il-Gvern ma jsib l-ebda diffikultà li jżid in-numru ta' pulizija f'Għawdex jekk jara l-bżonn. Iżda jekk ikollu jżid in-numru, ikun hemm bżonn li jiżdied in-numru tal-pulizija in ġenerali li żżid l-ispiza tal-Kap tal-Pulizija, xi ħaġa li la hi mixtieqa u anqas possibbli bħalissa. Fuq kollox il-Kummissarju tal-

Pulizja żgurani li n-numru ta' pulizija li hemm preżentement f'Għawdex hu biżżejjed biex iżommu l-ordni pubblika." (L-Onor. Dr Luigi Camilleri: "Dan mhux veru".)

Lill-Ministru tax-Xogħlijiet Pubbliċi, l-Onor. Antonio Dalli, staqsieh: "Nistaqsi lill-Onor. Ministru tax-Xogħlijiet Pubbliċi jekk hix l-intenzjoni tal-Gvern:

1. Jipprovi għejun pubbliċi fil-lokalitajiet ta' Wied Sara, il-Belliegħa, it-tarf ta' Triq it-Tigrija, u t-truf tal-Belt Victoria fejn ma hemmx.
2. Jitqiegħdu lampi f'Wied Sara, fil-Belliegħa u fil-Bajada (fi Triq Kerċem), meta wiehed iqis li Wied Sara hu kompletament fid-dlam u ż-żewġ lokalitajiet l-oħra huma kważi mudlama".

Il-Ministru wieġeb: "Rigward l-għejun pubbliċi f'Wied Sara u l-Belliegħa nirreferi lir-Rev. Sinjur għar-risposta li tajtu għall-interpellanza li għamilli aktar kmieni. Rigward l-għajn fit-tarf ta' Triq it-Tigrija, billi l-ispiza mhix kbira, il-Gvern fi ftit żmien se jibda x-xogħol. Se titqiegħed lampi f'Wied Sara".

#### It-Tielet Sezzjoni tal-Ewwel Legislatura – 1923-1924

Fit-3 ta' Diċembru 1923 ħa sehem fid-dibattitu tal-estimi generali dwar "Servizz reliġjuż lil pazjenti taċ-Church of England f'Istituzzjonijiet Karitattivi". Mons. Hili qal: "Sur President, jien studjajt sew din il-kwistjoni; grajt is-siltiet kollha li qara l-Onor. Mons. Ferris, u avvicinajt persuni kompatibbli, u minn dan l-istudju li għamilt wasalt għall-konklużjoni li din il-kwistjoni, aktar milli hi kwistjoni li tammetti kult eterodosso, mhix ħlief ħaġa materjali, *materjalissima*, li qed jitolbuna nivvutaw f'dan il-vot. (L-Onor. Rev. Enrico Dandria: Hear, hear.) Anki jekk fl-istess waqt il-kuxjenza tgħidliha li din hi koperazzjoni formali, iżda hemm ħafna ċirkustanzi madwar din il-kwistjoni li jistgħu, skont dak li qalu dawn it-teologi, jibdlu l-formalità f'materjalità. U għalhekk jekk aħna ma nistgħux nikkoperaw formalment u dan hu ħażin u anki dnuh, madankollu mhux ħażin iżda sew li nikkoperaw materjalment. Dawn iċ-ċirkustanzi jistgħu jiżnuhom ħafna aktar il-Ministri li huma f'pożizzjoni aħjar minna; għalhekk jien wasalt għall-konklużjoni li jekk il-Ministri jipproponulna dan il-vot u jgħidulna li dawn iċ-ċirkustanzi li jinsabu madwarna huma tant u tant gravi li tista' titneħħa l-formalità u tinbidel f'materjalità, jien ngħid li nistgħu nivvotaw bil-kuxjenza kollha mingħajr ma nonqsu lir-Reliġjon qaddisa tagħna (*approvazzjoni*) u nibqgħu Kattoliċi Appostoliċi Rumani (*approvazzjoni*)".

Fis-17 ta' Diċembru 1923 għamel mistoqsija lill-Ministru tax-Xogħlijiet Pubbliċi, l-Onor. Giovanni Adami: "Nistaqsi lill-Onor. Ministru tax-Xogħlijiet Pubbliċi jekk hix l-intenzjoni tal-Gvern li jpoġġi lampi fil-lokalitajiet li ġejjin f'Għawdex, u b'hekk jilqa' t-talbiet urġenti magħmula minn dawk li joqogħdu fil-madwar tal-Belt Victoria:

1. Fin-niżla ta' Triq l-Imgħallem u possibbilment fin-nofs ta' din it-triq.
2. Fuq il-pont fil-wied ta' wara l-Kunvent tal-Kapuċċini, preċiż fil-kantuniera tal-għajn tal-qrib.
3. Fil-wesgħa tal-Belliegħa.
4. Fuq il-pont tal-Bajada fi Triq Kerċem.

5. F'nofs Triq San Duminku.

6. Fi Triq il-Lunzjata ħdejn il-Colombaja.

7. Fi Triq il-Mithna ħdejn id-dar ta' Mons. Muscat.

8. Fl-istess triq fejn jiżbokka l-passaġġ li jwassal lejn il-gasam ta' Ġnien is-Sultan".

Il-Ministru wieġeb: "Il-Gvern mhux se jonqos li jpoġġi dawn il-lampi mitluba mill-Onor. interpellant kemm-il darba dawn kollha jintalbu".

Fis-7 ta' Jannar 1924 għamel tliet mistoqsijiet, tnejn lill-Ministru tas-Saħħa u l-oħra lill-Ministru tax-Xogħlijiet Pubbliċi.

Lill-Ministru tas-Saħħa, l-Onor. Prof. Carmelo Mifsud, fl-ewwel mistoqsija li għamilli staqsieh: "Nistaqsi lill-Onor. Ministru tas-Saħħa Pubblika jekk billi xi pazjenti rikoverati fil-Lazzarett ta' Għawdex mietu mingħajr assistenza spiritwali u mingħajr Sagramenti, hux lest il-Gvern jikkonċedi li ssir Kappella permanenti hemm għall-jiem kollha li l-ispitar ikun miftuħ, fejn jinżamm is-Santissmu u titqaddes kuljum il-quddiesa".

Il-Ministru wieġeb: "Is-suggeriment tal-Onor. Membru se jkun serjament ikkunsidrat mill-Gvern".

Imbagħad staqsa lill-Ministru tax-Xogħlijiet Pubbliċi, l-Onor. Giovanni Adami: "Nistaqsi lill-Onor. Ministru tax-Xogħlijiet Pubbliċi, billi l-parti l-kbira tar-raħal ta' San Lawrenz, Għawdex, jinsab fid-dlam, hux se jordna li jitpoġġew almenu 7 lampi oħra, jiġifieri: 2 fi Triq San Lawrenz, 2 fi Triq Wileg, 2 fi Triq Riken, u 1 fi Triq Wied Merill".

Il-Ministru rrisponda: "Il-Gvern mhux se jonqos li jpoġġi dawn il-lampi mitluba mill-Onor. Interpellant kemm-il darba dawn kollha jintalbu".

L-aħħar mistoqsija għamilha mill-ġdid lill-Ministru tas-Saħħa, meta staqsieh: "Nistaqsi lill-Onor. Ministru tas-Saħħa Pubblika jafx li f'Għawdex, meta impjegati tal-Gvern ikunu rikoverati fil-Lazzarett, il-pazjenti jkun mgieghla jhallsu żewġ terzi, minflok terz, tas-salarju tagħhom? U f'każ li t-twegiba tkun fl-affermattiv, minn min ġejja din l-ordni u għalfejn? U hi l-intenzjoni tal-Gvern li jirtiraha?".

Ir-risposta tal-Ministru kienet: "Il-każijiet ammessi fil-Lazzarett ta' Għawdex jinqasmu f'żewġ kategoriji:

- (a) Każijiet ta' infezzjoni bħal difterite, skarlattina, ġidri, u l-bqija.
- (b) Każijiet ta' tifojde, deni rqi, u l-bqija, li minħabba nuqqas ta' spazju ma jistgħux ikunu ammessi fl-ispitar tal-Victoria.

Kontemporanjament ma jinżammux fil-Lazzarett każijiet miż-żewġ kategoriji.

Għal każijiet ta' infezzjoni tal-ewwel kategorija ma hemmx ħlas għall-kura u l-manteniment. Għal każijiet tat-tieni kategorija, jiġifieri tifojde, deni rqi, u l-bqija, jekk il-pazjent, jew il-familja tiegħu, tista' tħallas, jintalab ħlas ta' bejn 2d. u 6d. kuljum, jew f'każijiet eċċezzjonali sa 1s. kuljum, indipendentement jekk il-pazjent ikunx jew le impjegat tal-Gvern. Il-membri tal-Forza Pubblika huma eżenti minn kull ħlas".



# XOGĦLIJIET ARTISTIĊI TAL-MADONNA TA' LOURDES F'SAN ĠORĠ

Ix-xahar ta' Frar hu marbut mat-Tifkira tal-ewwel Dehra tal-Verġni Marija lil Bernadette Soubirous fl-għar ta' Massabielle f' Lourdes, fi Franza, li seħhet fl-1858. Id-devozzjoni tad-Dehriet ta' Lourdes fil-Knisja parrokkjali ta' San Ġorġ qabdet mill-ewwel, għax inqas minn għoxrin sena wara digà kien hemm statwa, li wara ftit snin saret oħra flokha, u għaxar snin wara din it-tieni statwa nħadem ukoll kwadru.



L-istatwa l-qadima, li illum tinsab ix-Xewkija. Ritratt: Mark Attard

**L-istatwa** tal-Verġni Mqaddsa ta' Lourdes inħadmet fil-kartapesta fl-1879 mill-fabbrika *Galard et Fils* ta' Marsilja. Dakinhar tbierket mill-Isqof ta' Għawdex Mons. Pietru Pace fil-Knisja filjali ta' San Ġakbu u ttieġdet minn hemm għall-Knisja parrokkjali ta' San Ġorġ. Saret fi žmien il-Kan. Karm Sultana, Prokuratur tal-festa tagħha. Qabilha kien hemm oħra li tbierket fl-11 ta' Frar 1875 mill-Isqof ta' Għawdex Mons. Anton Grech Delicata, wara li ġiet mogħtija min-negozjant Bernardo Abela. Kienet tinżamm fil-Knisja ta' San Ġużep "tas-Suq", imma mbagħad fl-1879 ingħatat lill-Knisja arċipretali tax-Xewkija fejn, meta kien għad hemm il-knisja l-qadima, kellha niċċa tagħha fil-Kappella tad-Duluri, u illum tinsab f'niċċa fil-Mużew tal-Iskultura ta' dik il-parroċċa. L-istatwa attwali tinhareg għall-qima fil-Bażilika fil-jiem tal-Festa parrokkjali tagħha kull Frar, meta ssirilha wkoll purċissjoni devota *aux flambeaux* mat-toroq tal-Belt Victoria.

**Il-kwadru** tal-Verġni Mqaddsa ta' Lourdes, li kemm-il darba jkun espost fuq l-Altar ta' San Lazzru, hu xogħol fin ħafna ta' Carlo Ignazio Cortis (1826-1900), mill-Belt Valletta, kif jidher mill-firma u d-data isfel fuq ix-xellug. Il-kwadru kien sar fl-1890 b'ordni tal-Isqof ta' Għawdex Mons. Gwann Marija Camilleri OSA. Kien l-istess Kan. Karm Sultana li ħadem biex isir dawn il-kwadru kbir u sabiħ, li illum il-ġurnata jinħareg fuq l-istess Altar ta' San Lazzru għall-Festa parrokkjali tal-Verġni ta' Lourdes fi Frar.





# KRONAKA PARROKKJALI



## MEMBRI ĠODDA fil-komunità parrokkjali

- 05/02/2022** **Lucy Rose** bint Shawn Agius u Lia Farrugia
- 06/03/2022** **Cataleya** bint Carlin Polidano u Christabelle Vella
- 17/04/2022** **Amelia Belle** bint George Mario Mizzi u Amanda Marie Grima
- 17/04/2022** **Valerie** bint Stefan Azzopardi u Christine Tabone
- 22/04/2022** **Mason** bin Kurt Grima u Allison Marie Attard
- 23/04/2022** **Samantha** bint Carl Carona u Mary Rose Xuereb

- 24/04/2022** **Aurora** bint Michael Cauchi u Maria Chiara Camilleri
- 24/04/2022** **Ġorġ** bin Emanuel John Farrugia u Vicky Cini
- 30/04/2022** **Mackenzie Ann** bint Ray George Cassar u Celine Marie Briffa Vella
- 30/04/2022** **Jacob Kai** bin Frank Anthony Tabone u Sarah Dimech Tabone

- 04/01/2022** **Joachin Mathe**
- 10/01/2022** **Maria Refalo**
- 12/01/2022** **Maria Rosa Sammut**
- 08/02/2022** **Raymond Gafa**
- 17/02/2022** **Joseph Grech**
- 23/02/2022** **Christopher Bicker**
- 25/02/2022** **Giorgio Said**
- 02/03/2022** **Angela Cauchi**
- 08/03/2022** **George Cassar**
- 20/03/2022** **Mary Dolores Grima**
- 25/03/2022** **Doris Cassar**
- 27/03/2022** **Maria Pia Pace**
- 02/04/2022** **Vincenza Buttigieg**
- 12/04/2022** **George Farrugia**
- 20/04/2022** **Paul Curmi**

## Marru jingħaqdu ma' KRISTU RXOXT

- 25/12/2021** **Maria Conetta Gouder**
- 01/01/2022** **Vicent Formosa**
- 03/01/2022** **Joseph Mizzi**

## NIFIRĦU LIL...

- Il-Kan. Ġużeppi A. Borg u I-Kan. Ġorġ Brincat li fis-6 ta' April iċċelebraw il-65 anniversarju presbiterali tagħhom.
- Il-Kan. Ġwann Gauci li fis-7 ta' April iċċelebra s-60 anniversarju presbiterali tiegħu.

## INSELLMU LIL...

George Said, li għal bosta snin kien kollaboratur attiv fil-Bażilika Ġorġjana u l-kumitati tagħha, li miet fil-25 ta' Frar, fl-ghomor ta' 91 sena.

## LIL DUN KARM PSAILA (1871-1961) F'GĦELUQ IL-ĦAM SIN SENA MINN MEWTU



Is-sliem għalik, poeta kbir; saħhartni, ġennintni għall-Ilsien li lkoll jgħaqqadna; ħadtu f'idejk bħal tafal nej, u minnu slitt għana li minn ġufu xrobna u ħadna.

Int ma tnikkirtx hekk kif ilmaħt il-qawwa u l-ħlewwa tal-Ilsien li smajt b'ewlieni, bi kliemu nsigt il-għana li minn qalbek ħareġ ifur minn dejr il-ħsieb ġewwieni.

Dun Geoffrey George Attard  
15 ta' Ottubru 2011

### Nota

Kien il-Poeta Nazzjonali tagħna li fl-1945 niseġ l-Innu *Fjur ta' martri* li għadu jitkanta u jindaqq sal-lum bi kburija u mħabba fil-komunità Ġorġjana ta' Ғal Qormi.

Għax inti ma stmellejtx il-ġieħ ta' ġensek u ċ-ċokon ta' din l-art li n-nifs radditlek, 'mma f'ħsus safjin fi kliem midmum sibt wensek.

Illum li fost is-snin ħamsin inbarmu minn dak il-jum li l-mewt nifsek ħaditlek – ilsienna ngħozzu sħiħ bla nbarru u narmu!



Andrew Formosa

» **1 ta' Jannar**

**11.00am:** L-Isqof ta' Għawdex Anton Teuma mexxa l-Pontifikal tal-Ewwel tas-Sena fis-Solennità ta' Marija Omm Alla.

» **3 ta' Jannar**

Il-Grupp 23four qassam id-donazzjonijiet li ngabru min taħt is-Sigra tal-Karità fl-Avvent lill-Knisja tas-Samra fil-Ħamrun, is-Soup Kitchen tal-Patrijiet Franġiskani tal-Belt, Dar Hosea, id-Dar tal-Providenza, Dar Arka u d-Djkonija tad-Djoċesi ta' Għawdex.

» **5 ta' Jannar**

Saret ħarġa fil-kampanja Għawdxija għall-abbatini organizzata mis-seminarista tal-Parroċċa Wallace Camilleri u d-Djaknu Gabriel Vella.

» **2 ta' Frar**

**7.00pm:** L-Arċipriet mexxa Konċelebrazzjoni fil-Festa tal-Preżentazzjoni tal-Mulej, li għaliha kienu mistiedna b'mod speċjali dawk li ser jirċievu l-Ewwel Tqarbina u l-Grizma tal-Isqof, flimkien mal-ġenituri tagħhom.

» **5 ta' Frar**

**Filgħodu:** Is-sacerdoti tal-Parroċċa kellhom mument ta' fraternità flimkien fid-Dar ta' Lourdes, Għajnsielem.

» **7 ta' Frar**

Saret ħarġa bir-roti madwar Għawdex għall-abbatini organizzata mid-Djaknu Gabriel Vella.

» **11 ta' Frar**

**04.00pm:** Fl-okkażjoni tat-Tifkira tal-Madonna ta' Lourdes u Jum il-Morda, sar mument ta' adorazzjoni u t-talba tar-Rużarju fil-Bażilika, b'talb speċjali għall-morda.

» **12 ta' Frar**

**07.00pm:** L-Arċipriet mexxa quddies ta' fiha saret iċ-ċelebrazzjoni tal-Opra tal-Ħniena "Kont marid u ġejt iżżurni" bħala parti mill-Proġett parrokkjali *Fejn hu Huk?* Kienu mistiedna jagħtu x-xhieda tagħhom Bjorn u Maria Formosa.

» **13 ta' Frar**

Il-Parroċċa organizzat kampanja ta' għoti tad-demmi fil-Berġa fix-Xewkija bħala parti mill-Proġett *Fejn hu Huk?*

» **20 ta' Frar**

Fi tmiem il-quddies, in-nies li attendew setgħu jiktbu fuq ktieb apposta messaġġ ta' solidarjetà lil Mons. Pawlu Cardona, eks Arċipriet tal-Parroċċa, li f'dawn ix-xhur qed ikun spiss Londra għal kura mill-marda tal-kanċer.

» **24 ta' Frar**

**07.30pm:** Saret l-Assemblea Parrokkjali fl-għeluq tal-fażi tal-Eżami tal-Kuxjenza bħala parti mill-Pjan Pastoral Djoċesan, li tmexxiet minn Mons. Isqof, fejn 18-il

# MID-DJARJU PARROKKJALI

JANNAR-APRIL 2022

rappreżentant minn diversi gruppi u għaqdiet tal-Parroċċa qasmu r-riflessjonijiet li ngabru fil-ġimgħat ta' qabel. Fl-aħħar għamel kelmtejn tal-aħħar l-Isqof.

» **25-27 ta' Frar**

Dawk li fl-aħħar tliet snin attendew għall-kors tat-10K fid-Dar Parrokkjali, attendew għal irtir tal-għeluq ta' dan il-kors, li nżamm f'Dar Lourdes, Għajnsielem, flimkien mal-grupp taż-żgħażaġh li wkoll għamlu dan il-kors fuq bażi djoċesana.

» **6 ta' Marzu**

**4.00pm:** Iż-żgħażaġh tal-Grupp 23four ħadu sehem fil-Via Sagra organizzata mill-KDŽG fuq l-Għolja ta' Għammar.

» **7-11 ta' Marzu**

**04.15pm:** Il-Kan. Franklin Vella mexxa l-kors tal-Eżercizzi għal Kulhadd fil-Bażilika.

» **14-18 ta' Marzu**

**07.30pm:** Dun Daniel Sultana, Segretarju Pastoral Djoċesan, mexxa l-kors tal-Eżercizzi Spiritwali għall-Miżżewġin fil-Bażilika. Fl-istess ħin, id-Djaknu Gabriel Vella mexxa l-Eżercizzi Spiritwali għat-Tfal fis-Sala Parrokkjali, li fihom ta tifsira tal-Liturġija tal-Ġimgħa Mqaddsa bl-għajnuna tal-karattru ċ-Ċenturjun Longinu.

» **18-19 ta' Marzu**

Inżamm irtir għall-abbatini tal-Parroċċa fid-Dar Marija Assunta, l-Għarb, li tmexxa mid-Djaknu Gabriel Vella.

» **19 ta' Marzu**

Saret ħarġa għal Malta għall-anzjani tal-Parroċċa.

» **22 ta' Marzu**

Sar irtir għat-teens tal-Grupp 23four fid-Dar tal-Irtiri Stella Maris fiż-Żebbuġ.



» **24 ta' Marzu**

**6.20pm:** Il-Parroċċa ngħaqdet mad-dinja Kattolika fit-talba tar-Rużarju għall-paċi fl-Ukrajna.

**» 27 ta' Marzu**

Il-membri tal-Grupp 23four ħejjew pots tal-ġirasoli biex jinbiegħu wara l-quddies tal-Ħadd fil-Bażilika u jingabru fondi għal hutna fl-Ukrajna.

**» 2 ta' April**

**Filghaxija:** Il-Papa Franġisku żar Għawdex fejn mexxa Laqgħa ta' Talb fuq iz-Zuntier tas-Santwarju Ta' Pinu. Diversi parruċċani attendew jew anki kienu involuti fl-organizzazzjoni. Membri tal-Grupp 23four għenu bħala ushers f'Ta' Pinu u oħrajn taw merħba lill-Papa huwa u għaddej bil-Popemobile minn Triq ir-Repubblika b'kartellun bil-kliem fuqu "Gruppo Juvenil San Jorge: Bienvenuto".

**» 7 ta' April**

Saret ħarġa għas-Santwarju Ta' Pinu għall-kandidati kollha tal-Ewwel Tqarbina u l-Grizma tal-Isqof.

**» 8 ta' April**

Inħatt l-aħħar armar li kien fadal mal-faċċata tal-Bażilika biex seta' jsir ir-restawr tagħha u tal-koppla.

**08.00pm:** Mons. Isqof mexxa laqgħa ta' riflessjoni fil-Bażilika għal dawk kollha li kienu ser jieħdu sehem fil-Purċissjoni tal-Ġimgħa l-Kbira.

**» 9 ta' April**

**10.00am:** Sar irtir f'Għajnsielem għall-animaturi tal-Grupp 23four li tmexxa minn Dun Krystof Buttigieg.

**08.00pm:** Inżamm fil-Bażilika l-Kunċert ta' Mużika Sagra *L-Aħħar Tislima* mill-Banda Ċittadina La Stella, taħt id-direzzjoni tas-Surmast Dr John Galea.


**» 10 ta' April**

**10.30am:** Fuq iz-zuntier tal-Knisja ta' San Ġakbu sar it-Tberik tal-friegħi tal-palm u ż-żebbuġ mill-Arċipriet, mnejn imbagħad telqet purċissjoni qasira għall-Bażilika. Hawn fil-11.00am hu mexxa l-Konċelebrazzjoni solenni ta' Ħadd il-Palm.

**» 11 ta' April**

**06.00pm:** L-Arċipriet mexxa Konċelebrazzjoni solenni fil-Knisja tal-Patrijiet Franġiskani Konventwali. Wara, sar Pellegrinaġġ parrokkjali bl-istatwa ta' Ġesù Redentur sal-Bażilika, fejn ingħatat il-Barka Ewkaristika mill-Arċipriet.

**» 12 ta' April**

**07.00pm:** Id-Djaknu Gabriel Vella mexxa ċ-ċelebrazzjoni tal-Ewwel Qrara għat-tfal li waslu biex jirċievu l-Ewwel Tqarbina, bis-sehem ta' diversi saċerdoti konfessuri.

**» 13 ta' April**

**07.00pm:** Saret iċ-ċelebrazzjoni ta' *Fejn hu Ħuk? L-Għatxan* bis-sehem ta' persuni li taw l-esperjenza tagħhom tal-gwerra fl-Ukrajna u l-effetti tagħha.

**» 14 ta' April**

**06.30pm:** L-Arċipriet mexxa ċ-ċelebrazzjoni tat-Tifkira Solenni tal-Iklla tal-Mulej nhar Ħamis ix-Xirka. Fi tmieim il-quddiesa saret it-Translazzjoni Solenni tas-Santissmu Sagrament lejn l-Altar tar-Ripożizzjoni fuq l-Altar tal-Kor, fejn inżamm għall-qima tal-fidili sal-Ġimgħa f'nofsinhar.

**08.30pm:** Il-Fratellanza tas-Santissmu Kurċifiss mexxiet iz-Żjajjar tas-Seba' Knejjes fil-Belt Victoria.

**» 15 ta' April**

**08.00am:** Is-saċerdoti ċċelebraw il-Liturġija tas-Siġħat flimkien mal-poplu quddiem l-Altar tar-Ripożizzjoni.

**03.00pm:** L-Arċipriet mexxa l-Liturġija Solenni tal-Passjoni u l-Mewt tal-Mulej, li kienet tinkludi t-Tħabbira tal-Passjoni tal-Mulej u l-Adorazzjoni tas-Salib Imqaddes. Il-Liturġija giet imxandra fuq NET TV. Minħabba l-kundizzjonijiet tat-temp ikrah li ħakem il-gzejjer Maltin, il-Purċissjoni tal-Ġimgħa l-Kbira ma saritx.

**» 16 ta' April**

**08.00am:** Is-saċerdoti ċċelebraw il-Liturġija tas-Siġħat flimkien mal-poplu.

**08.30pm:** Il-Kan. Richard N. Farrugia mexxa l-Liturġija tal-Lejl Qaddis tal-Għid, li bdiet minn ħdejn il-bieb il-kbir tal-Bażilika bil-Mixegħla tal-Blandun.

**» 17 ta' April**

**08.45am:** Inżamm mat-toroq tal-Belt Victoria, bis-sehem tal-Banda Ċittadina La Stella, id-Dimostrazzjoni bl-istatwa ta' Kristu Rxox. Din kienet l-ewwel purċissjoni li ħarġet mill-Bażilika minn mindu tlesta r-restawr tal-faċċata u wara li ġew rilaxxati bosta mill-miżuri tal-Covid-19.

**11.00am:** Il-Kardinal Mario Grech mexxa l-Pontifikal tal-Għid il-Kbir, li fih amministra wkoll is-sagrament tal-Magħmudija.

**» 18 ta' April**

Beda t-Tberik tal-Familji tal-Parroċċa mill-Arċipriet u mid-Djaknu Gabriel Vella, li ntemm fl-14 ta' Mejju.

**» 20 ta' April**

Saret ħarġa Malta għall-anzjani tal-Parroċċa.

**» 21-23 ta' April**

**07.00pm:** Mons. Ġużeppi Gauci mexxa l-Quddies solenni tat-Tridu bi tħejjija għall-Festa liturgika ta' San Ġorġ. Wara, sar il-kant tal-Innu, u t-talb tal-Kurunella u l-Barka Ewkaristika.

**» 24 ta' April**

**08.00pm:** Saret il-Velja ta' San Ġorġ fi Pjazza San Ġorġ bit-tema "Martri mogħni b'kull ħlewwa". Għall-okkażjoni nħarġet l-istatwa titolari ta' San Ġorġ fil-bieb tal-Bażilika. Wara assenza ta' xi snin li kienet ilha ma tinżamm fil-Pjazza, il-Velja rat attendenza sabiħa ħafna mill-komunità parrokkjali li pparteċipat b'mod ħaj.


**» 25 ta' April**

**06.25pm:** L-Arċipriet mexxa l-kant solenni tat-Tieni Għasar fis-Solennità liturgika ta' San Ġorġ, bis-sehem tal-Kapitlu.

**07.00pm:** Mons. Isqof mexxa Konċelebrazzjoni Pontifikali u niseġ l-omelija fis-Solennità liturgika ta' San Ġorġ Martri, ittrasferita għal dan il-jum minħabba l-Ottava tal-Għid. Fl-aħħar, l-istatwa titolari ta' San Ġorġ iddaħħlet lura fin-niċċa fost iċ-ċapċiċ u l-entużjażmu tan-nies u d-daqq tal-Antifona *Beatus Georgius*.



1



2



3



4

1. Il-Kappellun ta' Ġesù u Marija wara l-interventi ta' restawr u konservazzjoni li saru fl-aħħar xhur fuq il-kwadri kif ukoll id-dekorazzjoni tagħha.

2. Il-Papa Franġisku għaddej minn quddiem it-Teatru Astra fi Triq ir-Repubblika għad-daqq tal-Innu Popolari *Lill-Kbir Martri San Ġorġ* mill-Banda La Stella.

3. Il-Pellegrinaġġ bl-istatwa tar-Redentur mill-Knisja ta' San Franġisk għall-Bażilika ta' San Ġorġ it-Tnejn tal-Gimgha Mqaddsa.

4. L-istatwa titulari ta' San Ġorġ fil-Velja Solenni tal-Martirju, lura fi Pjazza San Ġorġ wara assenza ta' snin, għad-dell tal-faċċata rrestawrata fl-aħħar sentejn.